

تیلدار فصلات کی کاشت

زرعی سفارشات برائے جدید پیداواری ٹیکنالوجی

وزیر اعظم پاکستان کے زرعی ایمر جنسی پروگرام کے تحت
خیبر پختونخوا میں تیلدار فصلات کی پیداوار میں اضافہ کا قومی منصوبہ
(پی ایس ڈی پی پراجیکٹ)

بیورو آف ایگریکلچر انفارمیشن
محکمہ زراعت شعبہ توسیع خیبر پختونخوا ایشاور



فون: 091-9224239 فیکس: 091-9224318

Email: bai.info378@gmail.com

Website: www.zarat.kp.gov.pk

3	سورج مکھی کی پیداواری ٹیکنالوجی	☆
11	سرسوں کی ترقی دادہ اقسام کی کاشت	☆
16	تل کی جدید کاشت	☆
20	زیتون کی کاشت	☆
26	سویامین کی کاشت	☆





ہمارے ملک میں خوردنی تیل خوراک کا اہم حصہ ہے۔ ہم اپنی ملکی ضروریات کا صرف 34 فیصد خوردنی تیل پیدا کر رہے ہیں اور باقی 66 فیصد درآمد کرنا پڑتا ہے جس پر کثیر ذر مبادلہ خرچ ہوتا ہے۔ آبادی میں مسلسل اضافہ کی وجہ سے خوردنی تیل کی درآمد میں ہر سال بتدریج اضافہ ہو رہا ہے۔ اس لئے وقت کی ضرورت ہے کہ تیل دار فصلات کی کاشت کو فروغ دیا جائے تاکہ درآمد پر انحصار کم سے کم ہو۔ سورج مکھی ایک نہایت منافع بخش تیل دار فصل ہے۔ اس کے بیج میں 40 سے 50 فیصد اعلیٰ قسم کا تیل اور کھل میں 20 سے 22 فیصد لحمیات ہوتے ہیں۔ سورج مکھی کا تیل گھی کے مقابلے میں صحت کیلئے زیادہ مفید ہے، جبکہ اس کی کھل دودھ اور گوشت پیدا کرنے والے جانوروں کی بہتر نشوونما کیلئے بہترین خوراک کا کام دیتی ہے۔

سورج مکھی کی فصل کو عام تیل دار اجناس میں ایک منفرد مقام حاصل ہے۔ یہ بہت سے ممالک میں کاشت کی جاتی ہے۔ سورج مکھی ہمارے ملک میں تقریباً 11,14,000 ایکڑ رقبہ پر کاشت کی جاتی ہے۔ جبکہ صوبہ خیبر پختونخوا میں 1499 ایکڑ رقبہ پر سورج مکھی کی کاشت کی جاتی ہے۔ ہمارے صوبے میں سورج مکھی کا زیر کاشت رقبہ بہت کم ہے۔ یہ فصل گذشتہ کئی سالوں سے کاشتکاروں میں بہت مقبول ہو رہی ہے کیونکہ یہ منافع بخش ہونے کے ساتھ ساتھ فصلی ہیر پھیر میں بھی بہترین ثابت ہوئی ہے۔ اس فصل کا دورانیہ تقریباً 100 سے 110 دن ہوتا ہے اور کم مدت کی فصل ہونے کی وجہ سے اسے دو بڑی فصلوں کے درمیانی عرصہ میں باآسانی کاشت کیا جاسکتا ہے۔ سورج مکھی موسم بہار اور خزاں میں کامیابی سے اُگائی جاسکتی ہے۔ سورج مکھی سیم زدہ اور کلراٹھی زمین کے علاوہ ہر قسم کی زمین میں کاشت کی جاسکتی ہے۔ اگر مندرجہ ذیل ہدایات پر عمل کریں تو ہم سورج مکھی کی کاشت میں خاطر خواہ اضافہ کر سکتے ہیں۔

زیر نظر کتاب میں سورج مکھی کی جدید ٹیکنالوجی کے تمام پہلوؤں کا احاطہ کرنے کی کوشش کی گئی ہے تاکہ کاشتکاران پر عمل کر کے اپنی فصل کی فی ایکڑ پیداوار میں اضافہ کر سکیں۔



وقت کاشت: سورج مکھی سال کے دو موسموں میں کاشت کی جاتی ہے۔

بہاریہ	خزاں
15 فروری تا 15 مارچ	یکم جولائی تا 15 اگست

اقسام:

عام اقسام: سن کم 90، سن کم 110، نور

دوغلی اقسام: پشاور 93، پاننیر 6480، ہائی سن-33، ہائی سن-37، ہائی سن-38، پارسن-3، NK-265،

ایس ایف 187، DKS-4040، G-101، گلشن-98، پارک E-92، سوات، ترناہ 1، ترناہ 2-

شرح تخم:



ہا سبڑ

عام اقسام

2 تا 2.5 کلوگرام فی ایکڑ

4 کلوگرام فی ایکڑ

زمین کی تیاری:

سورج مکھی کی کاشت کیلئے بھاری میرا زمین موزوں ہے۔ سیم و تھور اور پتھر بلی زمین زیادہ مناسب نہیں ہے۔ اچھی پیداوار کیلئے ایک بار ضرور گہرا ہل چلائیں تاکہ پودوں کی جڑیں زمین میں آسانی سے پھیل جائیں۔ گہرے ہل کے لئے راجہ ہل کا استعمال کریں۔ اس کے بعد کلٹیوٹر چلائیں اور سہاگہ پھیر دیں۔ دھان سے فارغ شدہ زمین کی سخت تہ توڑنے کیلئے چیزل ہل چلائیں اور راؤنی کے بعد وتر آنے پر ہل چلا کر سہاگہ دے کر زمین کو اچھی طرح بھر بھری کریں۔ کھیت کے لیولنگ Leveling ضروری ہے تاکہ پانی کا بہتر کاس ممکن ہو سکے۔

طریقہ کاشت:

سورج مکھی کو پلانٹر سے کاشت کریں۔ اچھی پیداوار حاصل کرنے کے لئے سورج مکھی قطاروں میں کاشت کریں۔ قطاروں کا درمیانی فاصلہ 2 سے 2.5 فٹ اور پودوں کا درمیانی فاصلہ 9 سے 10 انچ رکھیں۔ سورج مکھی کو کھیلپوں پر بھی کاشت کیا جاسکتا ہے۔ اس کیلئے رجر کا استعمال کریں اور جہاں تک وتر پہنچے اس کے اوپر خشک زمین میں بیج کو ایک انچ گہرائی تک بویں۔ فصل کو بذریعہ چھٹا بھی کاشت کیا جاسکتا ہے۔ چھٹا کی صورت میں بیج کی مقدار زیادہ رکھنی ہوگی جو 3 کلوگرام فی ایکڑ کافی ہوگی۔

آب پاشی:

آبپاشی کا دارومدار موسمی حالات پر ہوتا ہے۔ پھول کھلنے سے بیج بننے کے دوران آبپاشی کا خاص خیال رکھیں۔ سخت گرمی یا تیز لوکی صورت میں ہلکا پانی ضرور دیں۔ فصل میں پانی مسلسل کھڑا رہنے سے فصل کو نقصان پہنچ سکتا ہے اگر سورج مکھی کھیلپوں پر کاشت کی جائے تو پانی وٹوں پر نہ چڑھنے دیں۔ سورج مکھی کی فصل کے لئے 4 تا 5 بار آبپاشی کی ضرورت ہوتی ہے۔



آبپاشی	بہار یہ فصل	خزاں کی فصل
پہلا پانی	روئیدگی کے 20 دن بعد	روئیدگی کے 15 دن بعد
دوسرا پانی	پہلے پانی کے 20 دن بعد	پہلے پانی کے 12 تا 15 دن بعد
تیسرا پانی	پھول کی ڈوڈیاں بننے وقت	پھول نکلنے وقت
چوتھا پانی	پھول کھلتے وقت	تیسرے پانی کے 15 دن بعد
پانچواں پانی	بیج بننے وقت	بیج بننے وقت دیا جاتا ہے

چھدرائی:

چھدرائی کا عمل اُگاؤ سے تقریباً ایک یا ڈیڑھ ہفتہ بعد اس طرح کریں کہ پودوں کا درمیانی فاصلہ 25-20 سینٹی میٹر ہے۔ آبپاشی والے علاقے میں پودوں کی فی ایکڑ تعداد 20 تا 25 ہزار اور بارانی علاقوں میں 18-20 ہزار ہونی چاہئے۔ اس بات کا خیال رکھا جائے کہ کمزور

اور بیمار پودوں کو نکال دیں اور یہ عمل اس وقت کریں جب پودے 3 سے 4 پتے نکال چکے ہوں۔

کھادوں کا استعمال:

سورج مکھی کی فصل کو کھادیں زمین کی زرخیزی کی مناسبت سے ڈالنی چاہئیں۔ زیادہ زرخیز یا کم زرخیز زمینوں میں کھادوں کے استعمال میں

کمی و بیشی ہو سکتی ہے۔



آپہاش علاقوں کیلئے	بوقت کاشت	آدھی بوری یوریا، 1 بوری DAP، 1 بوری پوٹاش
	پھول نکلنے سے پہلے	ایک بوری یوریا

بارانی علاقوں کیلئے	بوقت کاشت	ایک بوری یوریا، 1 بوری سنگل سپر فاسفیٹ
---------------------	-----------	--

یاد رکھیں کہ بارانی علاقوں میں کھادوں کا استعمال صرف بوائی کے وقت کریں۔

گوڈی اور مٹی چڑھانا

فصل کو گوڈی کرنے سے جڑی بوٹیاں تلف کرنے، زمین کی سخت تہ کو نرم کرنے، اور زمین میں ہوا کی آمد و رفت قائم کرنے میں مدد ملتی ہے اور زمین میں پانی جذب کرنے کی صلاحیت بڑھ جاتی ہے۔ ڈرل سے کاشتہ فصل کو پہلا پانی لگانے سے پہلے کم از کم ایک مرتبہ گوڈی ضرور کریں۔ جب پودے تقریباً ایک فٹ اونچے ہو جائیں تو ان کی جڑوں پر مٹی چڑھادینی چاہیے اس سے نہ صرف گوڈی ہو جاتی ہے بلکہ جڑی بوٹیاں بھی تلف ہو جاتی ہیں۔ پودے کے تنے کو سہارا بھی مل جاتا ہے جس سے آدھی آنے اور پکنے پر پودا گرنے سے بھی بچ جاتا ہے۔ اگر ڈرل یا پلانٹر سے بوائی کی گئی ہو تو ٹریکٹر یا مٹی پلٹنے والے ہل سے بھی مٹی چڑھائی جاسکتی ہے مٹی چڑھانے کا عمل بعد دوپہر کرنا چاہیے کیونکہ اس وقت گرمی کی وجہ سے پودے نرم پڑ جاتے ہیں اور ٹوٹے نہیں۔

جڑی بوٹیوں کی تلفی:

سورج مکھی کی فی ایکڑ پیداوار پر اثر انداز ہونے والے عوامل میں زیادہ توجہ طلب امر جڑی بوٹیوں کی موجودگی ہے کیونکہ ان کی کثیر تعداد اور تیز روئیدگی فصل کے پودوں کو خوراک، پانی اور روشنی سے محروم کر دیتی ہیں۔ بعض دفعہ تو کھیت میں پودوں کی بجائے جڑی بوٹیاں ہی نظر آتی ہیں۔ سورج مکھی کی فصل کے پہلے آٹھ ہفتے اس سلسلے میں کافی اہم ہیں۔ اس کے بعد فصل کا قد کاٹھا اتنا ہو جاتا ہے کہ وہ خود بخود ہی جڑی بوٹیوں پر حاوی ہو جاتی ہے۔ جڑی بوٹیاں گوڈی یا کیمیائی طریقہ سے ختم کی جاسکتی ہیں اگر افرادی قوت موجود ہو تو گوڈی بہترین طریقہ ہے اگر گوڈی کی سہولت میسر نہ ہو تو جڑی بوٹی مارز ہرکاسپرے محکمہ زراعت توسیع کے عمل کے مشورے سے کریں۔

نگہداشت:

سورج مکھی کی فصل جب پکنے کے قریب ہوتی ہے تو اسے طوطے، کوءے، چڑیاں وغیرہ نقصان پہنچاتی ہیں۔ پرندوں کو پٹاخوں سے ڈرائیں۔ فصل کو بلاک کی صورت میں کاشت کریں۔ پرندوں کا حملہ صبح کے دو گھنٹوں اور شام کے دو گھنٹوں میں زیادہ ہوتا ہے۔ لہذا ان اوقات میں زیادہ احتیاط کی ضرورت ہے۔

سورج مکھی کے ضرر رساں کیڑے اور ان کا حیاتیاتی تدارک

1- سبز تیلہ:

اس کیڑے کا رنگ سبزی مائل پیلا ہوتا ہے۔ اس کی لمبائی تقریباً تین ملی میٹر ہوتی ہے۔ اس کیڑے کے بالغ اور بچے پتوں کی نچلی طرف سے رس چوستے ہیں۔ بالکل نئے اور پرانے پتوں پر اس کا حملہ نسبتاً کم ہوتا ہے جبکہ درمیانی عمر کے پتوں پر اس کا حملہ زیادہ ہوتا ہے۔ شدید حملہ شدہ فصل جھلسی ہوئی معلوم ہوتی ہے۔

2- سفید مکھی:

بالغ سفید مکھی پر دار چھوٹا سا کیڑا ہوتا ہے جس کی لمبائی ڈیڑھ ملی میٹر اور اس کے پر سفید ہوتے ہیں جبکہ جسم زردی مائل ہوتا ہے۔ اس کے بچے چھپے ہوتے ہیں۔ یہ پتے کی نچلی سطح سے چھٹے ہوتے ہیں۔ ان کے پر نہیں ہوتے اور یہ اپنی جگہ سے ہل نہیں سکتے۔ اس کے بالغ اور بچے دونوں فصل کو نقصان پہنچاتے ہیں۔ یہ کیڑا پتوں کی نچلی سطح سے رس چوس کر پودوں کو کمزور کر دیتا ہے۔ مزید برآں جسم سے لیسدار مادہ پتوں پر چھوڑتا ہے جس پر بعد میں پھپھوندی لگ جاتی ہے اور پتے کالے ہو جاتے ہیں۔ جس سے پتوں میں ضیائی تالیف کا عمل متاثر ہوتا ہے۔

3- سست تیلہ:

اس کیڑے کے بالغ دو طرح کے ہوتے ہیں پہلی قسم کے کیڑوں کے پر ہوتے ہیں اور ان کے اگلے پر جسم سے تقریباً دو گنا لمبے ہوتے ہیں۔ جسم کا رنگ سیاہی مائل سبز ہوتا ہے۔ دوسری قسم کے کیڑوں کے پر نہیں ہوتے ہیں جن کا رنگ سبزی مائل زرد ہوتا ہے۔ بالغ اور پتے دونوں پتے کی نچلی سطح، نرم ٹہنیوں، نوخیز کونپلوں اور پھولوں سے رس چوستے ہیں۔ ان کے جسم سے میٹھی رطوبت خارج ہوتی ہے جس پر پھپھوندی اُگ آتی ہے اور پودے کا خوراک بنانے کا عمل شدید متاثر ہوتا ہے۔

4- چور کیڑا:

اس کی سنڈی کا رنگ سبزی مائل بھورا ہوتا ہے جبکہ سر چمکیلا سیاہ ہوتا ہے۔ یہ دن کے وقت زمین میں چھپی رہتی ہے اور رات کو نوزائیدہ پودوں کو زمین کے برابر سے کاٹ دیتی ہے۔

5- لشکری سنڈی:

اس کی سنڈی ابتداء میں سفید اور بعد ازاں سیاہی مائل سبز رنگ کی ہو جاتی ہے اور جسم کے دونوں جانب لمبائی کے رخ نمایاں دھاریاں ہوتی ہیں۔ جسم کے ہر حصہ پر لائن کے اوپر کالے رنگ کا دھبہ ہوتا ہے۔ اس کی مادہ ڈھیر یوں کی شکل میں انڈے دیتی ہے جن سے سنڈیاں نکل کر شروع میں گروہ کی شکل میں پتوں کو نچلی سطح کی طرف سے کھانا شروع کرتی ہیں اور پتے کی باریک جھلی باقی رہ جاتی ہے۔ بڑی سنڈیاں پتوں میں سوراخ کرتی ہیں۔ شدید حملہ کی صورت میں پورے پتے کھا جاتی ہیں۔

6- امریکن سنڈی:

نوزائیدہ سنڈی کے جسم کا رنگ سفید اور سر سیاہ ہوتا ہے جبکہ پوری عمر کی سنڈی کا رنگ زرد یا گہرا سبز ہوتا ہے۔ یہ سنڈی جس فصل پر ہوتی ہے اسی کا رنگ اختیار کر لیتی ہے۔ یہ تقریباً اپریل کے پہلے ہفتے میں حملہ آور ہو کر سورج مکھی کی فصل کو زیادہ نقصان پہنچاتی ہے۔ یہ پتوں اور شگوفوں کو کھا جاتی ہے۔ پھول کی ابتدائی حالت (Onion Stage) پر اس کا حملہ زیادہ ہوتا ہے اور سنڈیاں بند پھول کے اندر داخل ہو کر زرد دانے اور

نئے بیج بننے کے عمل کو نقصان پہنچاتی ہیں۔

7- ملی بگ:

اس کیڑے کے بالغ دو طرح کے ہوتے ہیں۔ مادہ پروں کے بغیر جبکہ نر پر دار ہوتا ہے۔ مادہ شکل میں چھٹی اور اسکے جسم پر سفید سفوف کی موٹی تہ ہوتی ہے۔ بچے اور بالغ دونوں شکلوں، ٹہنیوں اور شاخوں کا رس چوستے ہیں۔ کیڑے کے جسم سے لیس دار مادہ خارج ہوتا رہتا ہے جس پر بعد میں سیاہ پھپھوندی پیدا ہو جاتی ہے اور پودے کا خوراک بنانے کا عمل متاثر ہوتا ہے۔ شدید حملے کی صورت میں پودے کی بڑھوتری رُک جاتی ہے اور پودا مکمل طور پر خشک ہو کر مر جاتا ہے۔

طریقہ انسداد:

مشاہدہ میں یہ بات آئی ہے کہ سورج مکھی کی فصل پر بہت سے ضرر رساں کیڑوں پر دوست اشکاری کیڑے موجود ہوتے ہیں جن میں کیڑا خور لیڈی برڈ بیٹل (Lady Bird Beetle)، کرائی سوپرلا (Chrysoperla)، پائیرٹ بگ (Pirate Bug)، سرفڈ فلائی (Syrphid Fly)، (Trichogramma)، اسسین بگ (Assasin Bug) وغیرہ بھی موجود ہوتے ہیں۔ امریکن سنڈی کے نر پروانوں کو جنسی پھندے لگا کر تلف کریں۔ اس لئے ضرر رساں کیڑوں کے خلاف سپرے کا فیصلہ کھیت میں موجود دوست کیڑوں کی تعداد کو مد نظر رکھتے ہوئے اور پیسٹ سکاؤٹنگ کے بعد کریں مزید برآں زراعتی (Pollination) کے وقت زہروں کے سپرے سے اجتناب کریں۔ اگر کیڑوں کے خلاف سپرے کرنا ضروری ہو تو محکمہ زراعت کے مقامی عملہ سے مشورہ سے موزوں زہر کا انتخاب کریں

ضرر رساں کیڑے اور ان کا کیمیائی تدارک

مقدار	زہر	پتے اور پھول کھانے والے کیڑے
200 تا 250 ملی لیٹر فی ایکڑ	Lefenuron یعنی نیوران، Match میچ	لشکری سنڈی Army Worm
250 ملی لیٹر فی ایکڑ	Cypermethrin سائپر میتھرین	چور کیڑا Cut Worm
250 ملی لیٹر فی ایکڑ	Lemda Cyhalothrin لمڈا سائلو تھرین	تخم خور سنڈی Catter Piller

مقدار	زہر	رس چوسنے والے کیڑے
220 تا 250 ملی لیٹر فی ایکڑ	Imidacloprid امیڈا کلوپرڈ Aceta Miprid ایڈٹا میپرڈ	سفید مکھی White Fly
150 تا 200 ملی لیٹر فی ایکڑ	Actara ایکٹارا Imidacloprid امیڈا کلوپرڈ	ست تیلہ Aphids
250 ملی لیٹر فی ایکڑ	Imidacloprid امیڈا کلوپرڈ Mospilan موسپیلان	چست تیلہ Jassids

بیماریاں اور انسداد

تنے کی سرانڈ Charcoal Rot

یہ بیماری ایک پھپھوند سے لگتی ہے۔ یہ پودے کے نچلے حصے پر حملہ آور ہوتی ہے اور متاثرہ حصہ پر کالے رنگ کے دھبے بن جاتے ہیں۔ بعض اوقات پودا متاثرہ حصہ سے ٹوٹ کر گر جاتا ہے۔ اس مرض سے پودے کا قد چھوٹا رہ جاتا ہے اور بیج کم بنتا ہے۔ جس سے پیداوار متاثر ہوتی ہے۔ یہ بیماری بیج کے ذریعے پھیلتی ہے اور عموماً پھول آنے سے پہلے یا پھول آنے پر ظاہر ہوتی ہے۔



انسداد:

بیج کو بجائی سے پہلے پھپھوند کش زہر لگا کر کاشت کریں۔

متاثرہ پودوں پر سفارش کردہ زہر سپرے کریں۔

فصل کو خشک سالی نہ آنے دیں اور بروقت آبپاشی کریں۔

پھول کی سرٹن Head Rot

یہ بیماری بھی ایک پھپھوند سے لگتی ہے۔ جس سے پھول کے پچھلے حصے پر خاکی رنگ کے نم دار دھبے ظاہر ہوتے ہیں جو آہستہ آہستہ بڑھ کر گہرے کالے رنگ کے ہو جاتے ہیں۔ یہ مرض زیادہ اس وقت پھیلتا ہے جب فصل پکنے کے قریب ہو۔ پرندوں اور کیڑوں کے حملے سے یہ بیماری صحت مند پودوں تک پھیل سکتی ہے۔



انسداد:

پرندوں اور کیڑوں کی روک تھام کریں۔

بیمار پودے اکٹھے کر کے تلف کر دیں۔

بجائی سے پہلے بیج کو پھپھوند کش زہر لگا کر کاشت کریں۔

پتوں کا جھلساؤ Leaf Blight

یہ بیماری بھی ایک پھپھوندی سے لگتی ہے جس سے پتوں پر چھوٹے گہرے خاکی اور سیاہ رنگ کے ہم مرکز گول دھبے بنتے ہیں ان کے ارد گرد کا حصہ خشک ہو جاتا ہے۔ شدید حملے کی صورت میں پتے گر جاتے ہیں۔ زیادہ حملے کی صورت میں ضیائی تالیف کا عمل رک جاتا ہے جس سے پیداوار متاثر ہوتی ہے۔



انسداد:

بجائی سے پہلے بیج کو پھپھوند کش زہر لگا کر کاشت کریں۔

فصلوں کا کم از کم دو سال اول بدل اپنائیں۔

روئیں دار پھپھوندی Downy Mildew

اس بیماری کے حملے میں پتوں پر پیلے رنگ کے دھبے بنتے ہیں اور پتوں کی خلی سطح پر روئی دار سیاہ پن ہیڈ ز نمودار ہوتے ہیں۔ پتوں کی درمیانی رگ موٹی ہونا شروع ہو جاتی ہے اور پتے نیچے کی طرف مڑنا شروع کر دیتے ہیں اور آخر کار متاثرہ پتے خشک ہو جاتے ہیں۔ یہ بیماری عام طور پر پھول آنے پر ظاہر ہوتی ہے۔ اس بیماری کا پیداوار پر گہرا اثر پڑتا ہے۔



انسداد:

فصلوں کا مناسب اول بدل اپنائیں۔

بیماری کے حملہ کی صورت میں زیادہ پانی نہ لگایا جائے۔
حملہ بڑھنے کی صورت میں پھپھوند کش زہر کا سپرے کریں۔

سفونی پھپھوندی Powdery Mildew:

یہ بیماری پتوں کو متاثر کرتی ہے۔ پتوں کی بالائی سطح پر چھوٹے چھوٹے سفید دھبے سفوف (پاؤڈر) کی شکل میں ظاہر ہوتے ہیں اور یہ دھبے پھیل کر پتوں کو دونوں طرف سے ڈھانپ لیتے ہیں جس کے باعث پتے پیلے زرد اور پھر بھورے ہو کر خشک ہو جاتے ہیں۔ جس سے پودوں کے ضیائی تالیف کے نظام میں رکاوٹ ہو جاتی ہے۔ یہ بیماری پھول آنے سے پہلے یا پھول آنے پر خشک موسمی حالات میں ظاہر ہوتی ہے۔



انسداد: فصلوں کا مناسب ادل بدل اپنائیں۔

فصل کو خشکی سے بچایا جائے اور بروقت آبپاشی کی جائے۔

بیماریوں کے کیمیائی تدارک کیلئے پھپھوندی کش زہر کا انتخاب اور استعمال

محکمہ زراعت تو سبج کے عملہ سے مشورہ کر کے کریں۔

فصل کی کٹائی (Harvesting):

فصل کے پکنے کی علامات: ۱ پھول کی پشت زرد ہونا۔

۲ پھول کے بیرونی پتے بادامی ہونا۔

جب پھول پک جائے تو درانتی سے کاٹ لیں، نمی کے تناسب کو کم کرنے کے لئے تین چار دن کیلئے دھوپ میں رکھیں۔ جب پھول مکمل

خشک ہو جائے تو کمبائنڈ ہارویسٹریا تھریشر سے گہائی کریں مشینی برداشت کیلئے فصل کو تھوڑا سا زیادہ پکنے دیں۔

ذخیرہ کرنا:

گہائی کے بعد بیج کو چند دن کیلئے دھوپ میں رکھ کر خشک کریں۔ یہاں تک کہ نمی کا تناسب 7-8 فیصد رہے اس بیج کو ایک سال تک

ذخیرہ کیا جاسکتا ہے۔

تیل نکالنا:

مختلف قسم کی ملیں سورج مکھی کا تیل نکالنے کیلئے بیج خریدتی ہیں۔ دیہاتی علاقوں میں دیسی مشین کے ذریعے اس سے تیل نکالا جاسکتا

ہے۔



سورج مکھی کی پیداوار بڑھانے کے اہم عوامل

- ☆ ہائبرڈ بیج عام قسم کی نسبت زیادہ پیداوار دیتا ہے۔
- ☆ شرح بیج 2 تا 2.5 کلوگرام فی ایکڑ رکھیں۔
- ☆ زمین کی تیاری گہراہل چلا کر کریں۔ اس مقصد کیلئے ڈسک پلویماٹی پلٹنے والا کوئی دوسراہل استعمال کریں۔
- ☆ سورج مکھی کی کاشت قطاروں میں دو سے ڈھائی فٹ کے فاصلے پر کریں اور پودے سے پودے کا فاصلہ آبپاش علاقوں میں 8 انچ اور بارانی علاقوں میں 10 انچ رکھیں۔
- ☆ جڑی بوٹیوں کی تلفی بروقت کریں۔
- ☆ فصل کو چارتا پانچ پانی کافی ہیں لیکن موسم کے لحاظ سے کمی بیشی کی جاسکتی ہے۔
- ☆ بیج بننے وقت گرم موسم کی صورت میں وقفہ وقفہ سے ہلکا پانی دیں اور سو کاہرگز نہ آنے دیں۔
- ☆ ضرر رساں کیڑوں اور بیماریوں کی صورت میں محکمہ زراعت کے عملے کے مشورے سے موزوں زہر کا استعمال کریں۔
- ☆ پیداوار کو ذخیرہ کرنے سے قبل اچھی طرح خشک کر لیں۔

☆☆☆☆☆☆





سرسوں کی ترقی دادہ اقسام کی کاشت

پچھلے کئی سالوں سے ہمارے ملک میں خوردنی تیل کی کھپت میں تیزی سے اضافہ ہو رہا ہے۔ نتیجتاً ہمارا ملک خوردنی تیل کی پیداوار میں اپنی ضروریات کے لحاظ سے کمی کا شکار ہے اسی طرح اس کی درآمد پر اخراجات اربوں روپے میں پہنچ چکے ہیں جو کہ ملکی معیشت پر بہت بڑا بوجھ ہے۔ لہذا وقت کا تقاضا یہی ہے کہ ہم روغنی اجناس کی پیداوار بڑھائیں۔ روغنی اجناس میں سرسوں، رایا اور توریا جیسی اہم فصلیں کپاس کے بعد ملکی خوردنی تیل پیدا کرنے میں دوسرے نمبر پر آتی ہیں۔ سرسوں اور رایا، بارانی اور نہری علاقوں میں نہایت کامیابی کیساتھ کاشت کی جاسکتی ہیں لیکن عموماً کاشت کار بھائی یہ فصلیں کمزور اور نامہوار زمینوں پر کاشت کرتے ہیں جس کی وجہ سے ان فصلوں کی اوسط پیداوار تقریباً 8 من فی ایکڑ بنتی ہے جو کہ اس فصل کی اصل پیداوار سے بہت ہی کم ہے لیکن یہ بات یقین سے کہی جاسکتی ہے کہ اگر کاشت کار بھائی کاشت کے ترقی دادہ طریقے اپنائیں تو اسی پیداوار میں سو فی صد اضافہ با آسانی ہو سکتا ہے۔

موجودہ سالوں میں کیونلہ میٹھی سرسوں یا گو بھی سرسوں کو پاکستان میں متعارف کرایا گیا ہے ان اقسام میں بو اور کڑواہٹ والے مادے بالکل نہیں ہوتے جب کہ ہماری مقامی اقسام میں یہ اجزاء شامل ہوتے ہیں نیز یہ مادے کھلی کو بھی نہ پسندیدہ بناتے ہیں۔ کیونکہ میٹھی سرسوں کی نمایاں خصوصیت یہ ہے کہ ان سے کھانا پکانے کا اعلیٰ قسم کا تیل حاصل ہوتا ہے جو غذائیت کے لحاظ سے نہایت عمدہ سمجھا جاتا ہے۔ اس کی کھلی جانوروں کیلئے بہترین اور خوش ذائقہ ہوتی ہے اور جانور اسے نہایت شوق سے کھاتے ہیں۔ سرسوں کی یہ اقسام کھادوں کا جلد اثر قبول کرتی ہیں اور ان میں تیل کی مقدار بھی مقامی اقسام سے زیادہ ہوتی ہے۔

زمین کی تیاری:-

کیونلہ یا میٹھی سرسوں بھاری میرا زمینوں پر کاشت کرنا چاہیے۔ سیم زدہ ریتیلی زمین اچھی فصل کیلئے موزوں نہیں لہذا ایسی زمینوں پر کاشت سے گریز کرنا چاہیے۔

بارانی علاقوں میں جہاں خریف کے موسم میں کھیت خالی رہتے ہیں ان میں کم از کم برسات سے پہلے ایک دفعہ گہرا ہل چلانا چاہئے اس طریقہ سے وتر محفوظ ہو جاتا ہے اس بات کا خیال خاص طور پر رکھنا چاہیے کہ موسم برسات کے بعد زمین میں ہل نہ چلایا جائے۔ صرف کاشت کے وقت ہلکا ہل چلا کر سہاگہ دے دینا چاہیے تاکہ وتر ضائع نہ ہو۔

نہری علاقوں میں کاشت سے پہلے دو تین مرتبہ ہل چلا کر ڈھیلوں کو توڑ کر زمین ہموار کر لینا چاہیے۔ زمین کو پانی دینے کے بعد دو مرتبہ ہل چلا کر سہاگہ دینا چاہیے کاشت کے وقت زمین کا اچھی حالت اور وتر میں ہونا ضروری ہے۔

وقت کاشت:-

کیونلہ میٹھی سرسوں موسم ربیع کی فصل ہے۔ زیادہ پیداوار حاصل کرنے کیلئے فصل کو مناسب وقت پر کاشت کرنا چاہیے۔

خیبر پختونخوا کے پہاڑی علاقے 15 ستمبر تا 31 اکتوبر تک کاشت مکمل کریں۔

میدانی علاقے یکم اکتوبر تا 31 اکتوبر تک کاشت مکمل کریں۔

طریقہ کاشت:-

کاشت کے وقت کھیت تروتز میں ہونا چاہیے۔ بذریعہ ڈرل قطاروں میں ایک فٹ کے فاصلے پر کاشت کریں۔ بیج تروتز میں ایک انچ سے 1½ تک گہرائی میں بونا چاہیے اس سے زیادہ گہرائی کی صورت میں فصل کا اگاؤ بہتر نہیں ہوگا ڈرل نہ ہونے کی صورت میں بذریعہ چھٹہ کاشت کریں۔

شرح بیج:-

شرح بیج کا انحصار زمین کی قسم، بیج کی روئیدگی اور طریقہ کاشت پر ہے۔ اگر طریقہ کاشت اور بیج کی روئیدگی صحیح ہو تو قطاروں میں بوائی کی صورت میں 2 سے 2½ کلوگرام شرح بیج مناسب ہے۔ چھٹے سے بوائی کی صورت میں شرح بیج 3 کلوگرام فی ایکڑ رکھیں چھٹے کی صورت میں پہلی دفعہ لمبائی اور دوسری دفعہ چوڑائی میں چھٹادے کر ہیر و چلائیں تاکہ بیج اچھی طرح زمین میں شامل ہو جائے۔



ترقی دادہ اقسام:- نیفا: نیفا گولڈ، ابا سین 95، روہی سرسوں، درنیفا، حسینین 2013۔

زرعی یونیورسٹی پشاور: ظہور۔ سلام۔

میٹھی سرسوں کی اقسام:- میٹھی سرسوں کی کئی اقسام اور ہا بھر ڈ اقسام عام مارکیٹ میں دستیاب ہیں۔

بعض نئی اقسام بھی NARC اسلام آباد، زرعی یونیورسٹی پشاور اور NIFA پشاور نے بھی متعارف کروائی ہیں۔ جن سے زمیندار بھائی رابطہ کر سکتے ہیں۔

کھادا کا استعمال:-

ہمارے ملک کی اکثر زمینوں میں نائٹروجن اور فاسفورس کی کمی ہے کھادوں کے استعمال کا انحصار زمین کی زرخیزی پر ہوتا ہے عام حالات میں نہری علاقوں میں 40 کلوگرام نائٹروجن (ایک بوری یوریا) اور 22 کلوگرام فاسفورس (تقریباً 1¼ بوری SSP) فی ایکڑ کے حساب سے ڈالنی چاہیے۔ بارانی علاقوں میں تمام کھاد زمین کی تیاری کے وقت ہی ڈال دیں جب کہ نہری علاقوں میں نصف کھاد دوسرے پانی کے ساتھ ڈالنا بہتر ہے۔



آپاشی:- میٹھی سرسوں (کینولہ) کو تین چار مرتبہ آپاشی کی ضرورت ہوتی ہے۔

پہلا پانی 30-45 دن اگائی کے بعد دوسرا پانی شگوفے بننے کے بعد

تیسرا پانی پھول آنے پر چوتھا پانی تخم بننے پر

چھدرائی:

جب پودے چارپتے نکال لیں تو کمزور پودے اکھاڑ کر پودوں کا درمیانی فاصلہ چار سے چھ انچ تک کر دیں۔ پودوں کی چھدرائی پہلا پانی لگانے سے پہلے ہر صورت مکمل کریں۔ اچھی پیداوار کے لیے پودوں کی کم از کم تعداد 60 ہزار فی ایکڑ ہونا ضروری ہے۔

جڑی بوٹیوں کی تلفی:

فصل کی اچھی پیداوار حاصل کرنے کے لیے جڑی بوٹیوں کی تلفی ضروری ہے۔ بروقت جڑی بوٹیوں کی تلفی کرنے سے فصل بیماریوں اور ضرر رساں کیڑوں کے حملہ سے بھی محفوظ رہتی ہے۔

جڑی بوٹیوں کی تلفی کے طریقے

غیر کیمیائی طریقہ:

اس طریقہ میں پہلی گوڈی پہلا پانی لگانے سے پہلے اور دوسری گوڈی پہلا پانی لگانے کے بعد وتر آنے پر کریں۔ اس سے جڑی بوٹیاں تلف ہو جاتی ہیں۔ پودوں کو زمین نرم ہونے کی وجہ سے بہتر ہوا اور غذا ملتی ہے جس سے پودوں کی نشوونما بہتر اور پیداوار زیادہ ہوتی ہے۔

کیمیائی طریقہ:

فصل میں جڑی بوٹیوں کا تدارک کرنے کے لیے بوائی مکمل کرنے کے فوراً بعد وتر میں ایس میٹولا کلور 800 سے 1000 ملی لیٹر 120 لیٹر پانی ملا کر سپرے کریں۔

بیماریاں اور تدارک:

کینولا کی فصل پر مختلف قسم کی بیماریاں حملہ آور ہو سکتی ہیں۔ جن سے فصل کو شدید نقصان پہنچ سکتا ہے اور پیداوار بھی متاثر ہو سکتی ہے اسلئے ان کا تدارک ضروری ہے۔ کینولا کی بیماریاں اور تدارک درج ذیل ہے۔

وبائی جھلساؤ:

پودے کے پتوں، شاخوں اور تنے پر ہم مرکز دائروں کی شکل میں خاکی رنگ کے دھبے بن جاتے ہیں۔ شدید حملہ کی صورت میں پھلیوں پر دھبے بن کر بعد میں سوراخ ہو جاتے ہیں۔ زیادہ تر اس بیماری کا حملہ اس وقت نمودار ہوتا ہے جب فصل تقریباً اپنا بیج بنا چکی ہوتی ہے۔ شدید حملہ کی صورت میں بیج سکڑا ہوا اور چھوٹے سائز کا بنتا ہے جس سے پیداوار کم ہو جاتی ہے اور بیج سے تیل بھی کم نکلتا ہے۔

انسداد

بیج کو کاشت کرنے سے پہلے تھا نیوفینیٹ میتھائل بحساب 2.5 گرام فی کلوگرام بیج کو لگا کر کاشت کریں۔ فصل پر بیماری ظاہر ہونے کی صورت میں بھی تھا نیوفینیٹ میتھائل 2.5 گرام فی لیٹر پانی میں ملا کر پندرہ دن کے وقفہ سے سپرے کریں۔

سفید کنگھی:

مختلف سائز کے سفید رنگ والے دھبے پودے کے ہر حصے پر نمودار ہوتے ہیں بعد میں یہ دھبے ابھار کی شکل اختیار کر جاتے ہیں پھول بد شکل اور بد نما ہو جاتے ہیں عموماً اس بیماری کا حملہ پھول آنے پر یا پھول آنے کے بعد ہوتا ہے۔ شدید حملہ کی صورت میں پھول سے پھلیاں نہیں بنتی اور پیداوار بھی متاثر ہوتی ہے۔

انسداد

ابتدائی حملہ ہوتے ہی مینکوزیب + میٹالکسل بحساب 2.5 گرام فی لیٹر پانی میں ملا کر سپرے کریں۔

سفوفی پھپھوندی:

سفید رنگ کے سفوفی دھبے پتوں کے دونوں اطراف اور باقی سبز حصوں پر نمودار ہوتے ہیں۔ شدید حملہ کی صورت میں پتے گر جاتے ہیں۔ تنا گل جاتا ہے پھلیاں اور بیج کم بنتے ہیں۔

انسداد

تھائیوفینیل میتھائل بحساب 2 گرام فی لیٹر پانی ملا کر سپرے کریں۔

تنے کا گلنا یا جھلساؤ:

پتوں کے اوپر والی سطح پر دھبے ظاہر ہوتے ہیں۔ اس کے پتوں اور چھوٹی شاخوں پر سفید رنگ کے نرم ملائم دھبے نمایاں ہونا شروع ہو جاتے ہیں جو کہ وقت کے ساتھ سیاہ رنگت اختیار کر لیتے ہیں اور تنا گل کے ٹوٹ جاتا ہے۔ بعد میں جراثیم کے سیاہ رنگ کے سپور پک کر ہوا کے ساتھ پورے کھیت میں بکھر جاتے ہیں۔

انسداد

ڈائی فینا کونازول بحساب 1 ملی لیٹر فی لیٹر اور کاربینڈازم بحساب 2 ملی لیٹر فی لیٹر پانی میں ملا کر سپرے کریں۔

سرسوں کا جراثیمی جھلساؤ:

یہ بیماری دو ماہ کے پودوں پر زیادہ حملہ آور ہوتی ہے ابتدائی حملہ کی صورت میں چھوٹے پتوں اور تنے کے زمین کے قریب والے حصے پر سیاہ جھیریاں ظاہر ہوتی ہیں۔ یہ جھیریاں وقت کے ساتھ بڑھتی ہیں اور تنے کو گھیر لیتی ہیں۔ پودہ اندر سے کھوکھلا ہو جاتا ہے اور پانی کی طرح کا مائع نکلتا شروع ہو جاتا ہے۔ مائع سے گندے انڈے کی طرح بد بو آتی ہے۔ کھوکھلا ہونے کی وجہ سے پودا زمین پر گر جاتا ہے۔

انسداد

بیمار پودے کو اکھاڑ کر جلا دیں اور سٹرپٹومیسین بحساب 1 گرام فی لیٹر پانی ملا کر سپرے کریں۔

ضرر رساں کیڑے اور انسداد

کینولا کی فصل پر حملہ آور ہونے والے ضرر رساں کیڑے اور ان کا انسداد درج ذیل ہے۔

سرسوں کی آرادار مکھی:

یہ مکھی اکتوبر اور نومبر میں نئی فصل پر حملہ آور ہوتی ہے۔ اس کی صرف سنڈیاں ہی نقصان کرتی ہیں۔

انسداد

سپائٹوسائیڈ 240 ای سی بحساب 100 ملی لیٹر یا لیمبڈاسائی ہیلو تھرین 2.5 ای سی بحساب 300 ملی لیٹر فی ایکڑ سپرے کریں۔

ملی بگ:

یہ کیڑا فصل پر اکتوبر اور نومبر میں حملہ کرتا ہے۔ بالغ اور بچے دونوں پتوں اور شگوفوں سے رس چوستے ہیں جس کی وجہ سے پتے پیلے ہو کر خشک ہو جاتے ہیں۔ ملی بگ کے حملہ سے پیداوار متاثر ہوتی ہے۔

انسداد:

کار بوسلفان 20 ای سی بحساب 500 ملی لیٹر یا لیمبڈ اسائی ہیلو تھرین 2.5 ای سی بحساب 300 ملی لیٹر فی ایکڑ سپرے کریں۔

سرسوں کا سست تیلہ:

یہ کچھوں کی شکل میں پودوں کے مختلف حصوں شگوفوں، پھول، پتے، اور تنے پر چمٹے نظر آتے ہیں۔ بالغ اور بچے پتوں، تنوں، شگوفوں اور پھولوں سے رس چوستے ہیں۔ پتے چڑھڑھو جاتے ہیں۔ پھول، پھلیاں بنانے میں ناکام ہو جاتے ہیں اور حملہ شدہ پھلیوں میں صحت مند بیج نہیں بنتا۔

انسداد:

کار بوسلفان 20 ای سی بحساب 500 ملی لیٹر یا بائی فینتھرین 10 ای سی بحساب 205 ملی لیٹر 100 لیٹر پانی میں ملا کر سپرے کریں۔

گوبھی کی تتلی:

بالغ تتلی سفید رنگ کی ہوتی ہے۔ زنتلی کے اگلے پروں کی سطح پر سیاہ دھبے نہیں ہوتے بلکہ مادہ کے اگلے پروں پر دونوں طرف سیاہ دھبے واضح ہوتے ہیں۔ پہلی حالت کی سنڈی صرف پتوں کی سطح کو کھرچتی ہے لیکن بعد میں یہ کناروں سے شروع ہو کر تمام پتے کو کھا جاتی ہے صرف پتوں کی رگیں باقی رہ جاتی ہیں۔

انسداد:

ایلفا سائپر میتھرن 10 ای سی بحساب 200 ملی لیٹر فی ایکڑ سپرے کریں۔

وقت برداشت:-

عام طور پر سرسوں کی تمام دستیاب اقسام 160 سے 190 دنوں میں پک کر تیار ہو جاتی ہیں۔ اگر پھلیاں کھیت میں زیادہ خشک ہو جائیں تو میٹھی سرسوں کا بیج گر جاتا ہے اور پیداوار میں خاصی کمی واقع ہو جاتی ہے اس لئے فصل کی برداشت اس وقت شروع کریں جب پھلیوں کا رنگ بھورا ہونا شروع ہو جائے۔ 30 تا 40 فی صد پھلیاں بھوری ہونے کی صورت میں فصل کو فوراً کاٹ دیں، کٹائی کے فوراً بعد فصل کو کھلیاں میں لے جائیں اور 8-10 دن دھوپ میں رکھ کر خشک کر لیں۔

بیج کا ذخیرہ اور فروخت کرنا:

گہبانی سے بیج نکالنے کے بعد ہوا میں اڑا کر صاف کریں اور بور یوں میں بھرنے سے پہلے اچھی طرح خشک کر لیں۔ میٹھی سرسوں کا بیج تیل نکالنے والی ملیں اچھی قیمت پر خریدتی ہیں اور مقامی مارکیٹ میں بھی آسانی سے فروخت کیا جاسکتا ہے۔

پیداوار:

اگر مندرجہ بالا پیداواری ٹیکنالوجی پر من و عن عمل کیا جائے تو متوقع پیداوار میں خاطر خواہ اضافہ ہو سکتا ہے۔





تل کی جدید کاشت

تل موسم خریف کی ایک اہم روغن دار جنس ہے۔ جس کے بیجوں میں ۵۰ سے ۵۸ فیصد تک اعلیٰ خصوصیات کا حامل خوردنی تیل ہوتا ہے۔ اس میں تقریباً ۲۲ فیصد تک اچھی قسم کی پروٹین ہوتی ہے۔ اس کے تیل میں حیاتین بی اور ای کے علاوہ فولک ایسڈ بھی شامل ہوتا ہے۔ کھانے کے علاوہ یہ تیل مساج، مارجرین، ادویات سازی، اعلیٰ قسم کے صابن، عطریات، کاربن پیپر، ٹائپ کے ربن بنانے اور مشینری کو چکنا کرنے کے کام آتا ہے۔ تیل بیکری کی صنعت میں بھی استعمال ہوتا ہے۔ مزید برآں اس کے بیج سے حاصل ہونے والی کھلی کو اگر سویا بین کے بیج کے ساتھ ملا لیا جائے تو یہ دودھ دینے والے جانوروں اور انڈے دینے والی مرغیوں کے لئے ایک مفید خوراک ہے۔ چونکہ عام طور پر کسان اس فصل کو جدید پیداواری ٹیکنالوجی کے مطابق کاشت نہیں کرتے اس لئے اس کی فی ایکڑ پیداوار کم ہوتی ہے۔ خیبر پختونخوا میں تل کی پیداوار 7.07 من فی ایکڑ ہے، البتہ اگر فصل کو جدید پیداواری ٹیکنالوجی کے مطابق کاشت کیا جائے تو کسان زیادہ پیداوار حاصل کر کے اپنی آمدنی میں خاطر خواہ اضافہ کر سکتے ہیں۔ جدید پیداواری ٹیکنالوجی کے اہم اصول درج ذیل ہیں۔

زمین کا انتخاب:

درمیانی سے بھاری میرا زمین جس میں پانی جذب کرنے اور برقرار رکھنے کی صلاحیت موجود ہو، تلوں کی کاشت کے لئے نہایت موزوں ہے۔ البتہ سیم و تھور چکنی اور پانی جذب نہ کرنے والی زمینوں پر تل کاشت کرنے سے اجتناب کرنا چاہیے۔

زمین کی تیاری:

کاشت سے قبل دو تین مرتبہ ہل چلا کر اور سہاگہ دے کر زمین کو اچھی طرح تیار کر لیں تاکہ زمین بھر بھری ہو جائے نیم ہموار زمین کو اچھی طرح ہموار کرنا بھی ضروری ہے۔ تاکہ کھیت میں پانی یکساں جذب ہو سکے مزید برآں فصل کے بہتر اگاؤ کے لئے زمین میں نمی کا وافر مقدار میں ہو ہونا ضروری ہے۔

وقت کاشت:

15 جولائی تا 31 جولائی

بہتر پیداوار کے حصول کے لئے تل ۱۸۹ اور ٹی ایس ۳ کو جولائی کے پہلے پندرہ واڑے میں کاشت کریں۔ تل کی اگیتی کاشت سے بیماری اور کیڑوں کا حملہ زیادہ جبکہ پچھتی کاشت سے پیداوار کم ہوتی ہے۔ زیادہ بارش والے علاقوں میں تل موسم برسات شروع ہونے سے چند دن پہلے کاشت کریں۔ نیز جن علاقوں میں مسلسل بارش کا امکان ہو وہاں وٹوں پر کاشت کر کے پانی کی نکاسی کا بہتر انتظام کریں۔

ترقی دادہ اور موزوں اقسام:

تل ملک کی ایک اہم تیل دار فصل ہونے کی وجہ سے کاشتکار بھائیوں میں کافی مقبول ہے۔ اس فصل کی ترقی کے لئے ملک کے مختلف تحقیقی اداروں نے تحقیق شروع کر رکھی ہے۔ جس کے نتیجے میں تل کی اچھی اور زیادہ پیداوار دینے والی اقسام دریافت کی گئی ہیں۔ جن کی پیداواری

صلاحیت 1000 سے 1200 کلوگرام فی ہیکٹر تک ہے۔ رجسٹرڈ اور ترقی دادہ قسم کاشت کرنی چاہئیں جو درج ذیل ہیں۔



HS 3	TS-3 2	Til - 89 1
	P-37-40 5	S-17 4

طریقہ کاشت:

زمین کا صحیح انتخاب تل کی کاشت کے لئے ضروری ہے۔ جب زمین کی تیاری مکمل ہو جائے تو کاشت کے لئے عام پوریا ٹریکٹر ڈرل استعمال کی جاسکتی ہے۔ بجائی قطاروں میں ہونی چاہیے۔ قطاروں کا درمیانی فاصلہ 45 سے 60 سینٹی میٹر ہونا چاہیے۔ چھٹہ کے طریقہ سے پیداوار اچھی نہیں ہوگی اس لئے چھٹہ کے ذریعے کاشت نہ کریں تو بہتر ہے۔

شرح بیج:

اچھی فصل کا دارودمرا اچھے بیج پر ہوتا ہے۔ بیج صحت مند ہونا ضروری ہے۔ بیج ہمیشہ 85 فیصد سے زائد روئیدگی والا ہونا چاہیے۔ تل کا بیج چونکہ چھوٹے سائز کا ہوتا ہے اس لئے کم مقدار میں ڈالا جاتا ہے۔ قطاروں میں کاشت کے لئے 5 کلوگرام فی ہیکٹر یعنی 2 کلوگرام فی ایکڑ بیج کافی ہوتا ہے جب کہ بذریعہ چھٹہ کاشت کے لئے 6 کلوگرام فی ایکڑ استعمال کرنا چاہیے۔

پودوں کی تعداد:

کاشتکار بھائیوں کو چاہیے کہ دوسری اہم فصلوں کی طرح تل کی فصل کو بھی اچھی اور زرخیز زمین میں کاشت کریں اور اس کو بھی ایک اہم فصل سمجھیں۔ اچھی پیداوار کے لئے ضروری ہے کہ کھیت میں پودوں کی تعداد پوری ہو۔ پودوں کی تعداد 2 لاکھ بیس ہزار فی ایکڑ ہونی ضروری ہے۔ ایک محتاط اندازے کے مطابق اگر ایک پودے پر 50 پھلیاں موجود ہوں اور ایک پھلی میں 20 عدد بیج ہوں جب کہ ایک ہزار بیج کا وزن 3 گرام ہو تو موجودہ فی ایکڑ پیداوار دوگنی ہو سکتی ہے اور اس طرح فی ایکڑ منافع بھی دوگنا ہوگا۔

پودوں کی چھدرائی:

کاشت کے تقریباً ایک ہفتہ کے بعد بیج کا اگاؤ مکمل ہو جاتا ہے اور اس طرح تقریباً 15 تا 20 روز کے بعد قطاروں میں فالتو اور کمزور پودوں کو نکال دینا ضروری ہے تاکہ باقی پودے صحیح خوراک حاصل کر سکیں اور ان کی بڑھوتری مناسب ہو۔ چھدرائی کے دوران قطاروں کے اندر پودے سے پودے کا فاصلہ 10 تا 15 سینٹی میٹر رکھنا چاہیے تاکہ فی ایکڑ تعداد پوری کی جاسکے اور پیداوار بھی اچھی ہو سکے۔

گوڈی اور نلانی:

گوڈی کا عمل فصل کی صحت کے لئے نہایت اہم ہے۔ بارانی علاقوں میں بوجہ بارش چونکہ جڑی بوٹیاں نہایت تیزی سے بڑھتی ہیں۔ اس لئے پہلی گوڈی چھدرائی کے ساتھ ہی کر دینی چاہیے۔ تاکہ پودے اپنی صحت برقرار رکھ سکیں۔ نہری علاقوں میں گوڈی پہلے پانی کے وتر آنے پر کر دینی چاہیے اور دوسری گوڈی دوسرے پانی کے ساتھ کر دیں۔ دونوں صورتوں میں گوڈی تر پھالی "روٹی" سے کی جاسکتی ہے۔ گوڈی بذریعہ ہل یا ٹریکٹر بھی کی جاسکتی ہے۔ کوشش کریں کہ پہلی گوڈی کسولہ یا کھری سے کریں تاکہ پودوں کا نقصان نہ ہو۔

کھادوں کا مناسب استعمال:

زمین کی زرخیزی قائم رکھنا اچھی پیداوار کے لئے نہایت ضروری ہے۔ تل کی فصل کو منافع بخش بنانے کے لئے کھادوں کا مناسب استعمال بہت ضروری ہے۔ کھادوں کے استعمال کی تفصیل درج ذیل ہے:

وقت	مقدار (فی ایکڑ) نائٹرو فاس
1- بجائی کے وقت	1- ایک بوری ڈی اے پی + ایک بوری نائٹرو فاس + آدھی بوری یوریا
2- پہلی آبپاشی پر	آدھی بوری یوریا

کھادوں کا اس طرح استعمال فصل کی پیداواری صلاحیت کو مزید اجاگر کرے گا اور فی ایکڑ پیداوار بھی زیادہ ہوگی جو زیادہ منافع کا باعث ہوگی۔

آبپاشی:

پاکستان میں تل کی فصل چونکہ نہری اور بارانی علاقوں میں کامیابی کے ساتھ کاشت کی جا رہی ہے۔ بارانی علاقوں میں آبپاشی اگر ممکن ہو تو پھولوں کے وقت ضروری کر دینی چاہئے۔ مگر نہری علاقوں میں عموماً اس فصل کو 3 سے 4 پانی کی ضرورت ہوتی ہے۔ اگر بارش نہ ہو تو پہلا پانی اگاؤ کے 15 سے 20 دن کے بعد لگانا ضروری ہے۔

دوسرا پانی بھی اتنے ہی وقفہ سے لگا دینا چاہئے جب کہ پھول آنے کے وقت فصل کو پانی کی شدید ضرورت ہوتی ہے تو اس ضرورت کو تیسری آبپاشی کر کے پورا کرنا چاہئے۔ اگر ضرورت پڑے تو چوتھا پانی لگائیں وگرنہ چھوڑ دیں۔

بیماریاں اور ان کا تدارک

تل کی فصل پر بیماریوں کے حملے کا دار و مدار موسمی حالات اور وقت برداشت پر ہوتا ہے۔ دیر سے کاشت کی گئی فصل پر درج ذیل بیماریاں حملہ آور ہو سکتی ہیں جو کہ پیداوار میں کمی کا باعث بنتی ہیں اور ان کی وجہ سے تیل کی خوبی اور خاصیت پر بھی گہرا اثر پڑتا ہے۔ اہم بیماریاں مندرجہ ذیل ہیں۔

الف: پھپھوندی اور جراثیمی جھلساؤ:

ان بیماریوں کا حملہ پھپھوندی اور مختلف جراثیم کی وجہ سے ہوتا ہے۔ گرم مرطوب موسم میں پتوں پر بھورے یا سیاہ رنگ کے دھبے پڑ جاتے ہیں جو شدید حملہ کی صورت میں آپس میں مل جاتے ہیں اور اس طرح سارے پتے اور تنے جھلس جاتے ہیں۔ پودا سوکھ جاتا ہے اور مر جاتا ہے، نتیجتاً پودوں کی تعداد کم ہونے کے وجہ سے پیداوار متاثر ہوتی ہے۔

ب: جڑ کا سوکھا:

یہ بیماری پودوں کی جڑوں پر حملہ آور ہوتی ہے جس کی وجہ سے پودے مر جھا جاتے ہیں اور فصل کو بہت نقصان پہنچتا ہے۔ یہ بیماری پھپھوندی کی وجہ سے پھیلتی ہے۔

جھلساؤ کی روک تھام کے لئے مندرجہ ذیل طریقوں پر عمل کریں۔

تدارک

- 1- صحت مند بیج کا استعمال کریں۔
- 2- بجائی سے قبل بیج کو پھپھوندی کش دوا ضرور لگائیں۔ اس کے لئے 0.3 گرام ٹاپسن ایم بیج کو لگائیں۔ یہ دوا بیج اور زمین کے ذریعے لگنے والی بیماریوں کے جراثیموں کو ختم کرتی ہے۔
- 3- کھیت پر نظر رکھیں۔ بیماریوں کا حملہ شروع ہوتے ہی سہاہیت کرنے والی ادویات کا سپرے ضرور کریں مثلاً تھائی فینیٹ میتھائل بحساب 500 گرام فی ایکڑ پانی کی مناسب مقدار میں ملا کر 2، 3 بار سپرے کریں اور ہر سپرے کے درمیان 10 سے 15 دن کا وقفہ رکھیں۔

حشرات اور ان کا تدارک:

بیماریوں کی طرح حشرات کا حملہ بھی موسمی حالات پر زیادہ تر انحصار کرتا ہے۔ تل کی فصل کو نقصان پہنچانے والے کیڑوں کے حملہ کو روکنے کیلئے درج ذیل ادویات کو پانی کی مناسب مقدار میں ملا کر سپرے کریں۔

مقدار	زہر	کیڑے
220 تا 250 ملی لیٹر فی ایکڑ	Imidacloprid امیڈاکلوپرڈ Aceta Miprid اسیٹا میپرڈ	سفید مکھی White Fly
150 تا 200 ملی لیٹر فی ایکڑ	Lemda Cyhalothrin لمڈا سائلو تھرین	پتہ لپیٹ سنڈی
250 ملی لیٹر فی ایکڑ	Imidacloprid امیڈاکلوپرڈ Mospilan موسپیلان	تل گال مکھی
150 تا 200 ملی لیٹر فی ایکڑ	Lemda Cyhalothrin لمڈا سائلو تھرین	تل ہاک ماتھ

وقت برداشت:

یہ فصل تقریباً 100 یا 120 دن میں پک کر کٹائی کے لئے تیار ہو جاتی ہے۔ اگر فصل کو وقت پر برداشت نہ کیا جائے تو پھلیوں سے بیج گرنا شروع ہو جاتے ہیں۔ جس سے پیداوار پر بُرا اثر پڑتا ہے۔ جب پھلیاں اور پودا تقریباً تین چوتھائی زرد ہو جائے تو اس وقت پودوں کو کاٹ کر چھوٹے چھوٹے بنڈل بنا کر سیدھے رخ دھوپ میں ایک ہفتہ تک کھڑا کر دینا چاہئے۔ اس کے بعد ان بنڈلوں کو ترپال پر جھاڑیں۔ دو یا تین بار یہ عمل دہرائیں تاکہ پھلیوں سے بیج مکمل طور پر نکل جائیں۔ بیج کو اچھی طرح دھوپ میں خشک کر لیں اور محفوظ مقام پر سنبھال لیں۔ اس دوران بیج میں نمی کی مقدار 10 فیصد سے زیادہ نہ ہو ورنہ کیڑا لگ جائے گا اور آئندہ کاشت کے وقت روئیدگی متاثر ہوگی۔

پیداوار

تل کی کاشت اگر مذکورہ جدید ٹیکنالوجی کی روشنی میں کی جائے تو فی ایکڑ پیداوار 8 تا 12 من تک حاصل کی جاسکتی ہے۔ جدید طریقہ کاشت وقت کی اہم ضرورت ہے۔ جس سے ملکی خوردنی تیل کی پیداوار میں خاطر خواہ اضافہ کیا جاسکتا ہے۔



زیتون کی کاشت

تعارف اور اہمیت

پاکستان میں قدرتی تیل کی پیداوار ملک کی ضروریات کے مقابلے میں نہایت کم ہے اس کمی کو پورا کرنے کے لئے ہر سال زرمبادلہ خرچ کر کے تیل باہر سے درآمد کرنا پڑتا ہے۔ پام آئل، کینولا اور سورج مکھی کے تیل کے ساتھ ساتھ زیتون کے تیل کی درآمد پچھلے کچھ سالوں سے کئی گنا بڑھ گئی ہے۔ جس کی وجہ لوگوں کی صحت اور دل کی بیماریوں کے بارے میں آگاہی ہے۔ زیتون ایک تیل دار درخت ہے جسے ہمارے ملک کے مختلف علاقوں میں کامیابی سے کاشت کیا جاسکتا ہے اور دوسری فصلوں کی پیداوار کو متاثر کیے بغیر ملکی پیداوار میں خاطر خواہ اضافہ کیا جاسکتا ہے۔ زیتون کا پھل اپنی غذائی اور ادویاتی اہمیت کے پیش نظر ایک عطیہ خداوندی ہے۔ قرآن کریم میں متعدد جگہ اس پھل کا ذکر ہے اور احادیث مبارکہ سے بھی اس کی اہمیت پر مہر تصدیق ثبت کی گئی ہے۔

زیتون کا آبائی گھر بحیرہ روم کا خطہ ہے۔ بحیرہ روم کے ممالک مثلاً اٹلی، یونان، سپین، پرتگال، ترکی، اردن اور تونس کے علاوہ زیتون کی کاشت شمالی اور جنوبی امریکہ، ارجنٹائن، میکسیکو اور آسٹریلیا جیسے ممالک میں بھی تجارتی پیمانے پر کی جا رہی ہے۔ زیتون کی ایک ہزار سے زیادہ اقسام اور تین ہزار سے زیادہ مروجہ نام ریکارڈ پر ہیں جن میں زیادہ تر اقسام کا تعلق سپین اور اٹلی سے ہے۔ زیتون کے تیل میں موجود کافی مقدار میں غیر تحلیل شدہ چکنائی (unsaturated fatty acid) اس کی غذائی اہمیت کو اجاگر کرتی ہیں۔ خاص کر دل کی بیماریوں، پٹھوں کی کمزوری اور نیند نہ آنے کے کثرتوں کے علاوہ دماغی صلاحیت پر بھی اس کے مثبت اثرات مرتب ہوتے ہیں۔

آب و ہوا

زیتون کی کامیاب کاشت کے لئے ایسی آب و ہوا کی ضرورت ہے جہاں گرمیوں میں موسم خشک اور سردیوں میں درجہ حرارت کچھ عرصہ کے لئے 7 ڈگری سینٹی گریڈ سے کم ہو اور ساتھ بارشیں ہوں تو پودا اچھی طرح پھلتا پھولتا ہے۔ ایسی موسمی صورت حال پودے کی خوابیدگی ختم کرنے کے لئے ضروری ہے تاکہ پودے بہتر طور پر بار آور ہو سکیں۔ زیتون کے درخت میں پھولوں کی زرخیزی کا عمل بذریعہ ہوا پایہ تکمیل تک پہنچتا ہے۔ پھول آنے کے وقت وہ علاقے جہاں درجہ حرارت بیس تا پچیس ڈگری سینٹی گریڈ ہو وہاں زیادہ پیداوار حاصل ہوتی ہے۔ درخت کافی حد تک سردی برداشت کرتا ہے۔ جبکہ منفی نو ڈگری سینٹی گریڈ پر اس کے پتے بری طرح متاثر ہوتے ہیں۔ زیتون کی افزائش نسل زیادہ تر بذریعہ قلم ہوتی ہے لیکن بعض اقسام کو اپنے روٹ سٹاک پر پیوند کر کے اچھے نتائج حاصل کئے جاسکتے ہیں۔ زیتون کے درخت کی تربیت کیلئے کھلا گلدستہ نما شکل کو زیادہ اہمیت دی جاتی ہے اس کے لئے سنٹرل لیڈ سسٹم اہم خیال کیا جاتا ہے۔ جہاں صرف بنیادی تنے پر نئی شاخیں اچھی پیداوار کی متحمل ہوتی ہیں۔ زیتون کے درخت پر پھل تین سے چار سال بعد آنا شروع ہو جاتا ہے جبکہ تجارتی پیمانے پر پیداوار چوتھے سال حاصل ہوتی ہے اگر پھلدار پودوں کی مناسب دیکھ بھال نہ کی جائے تو بے قاعدہ ثمر آوری کا مسئلہ پیدا ہوتا ہے۔ اچھی اقسام کی اوسط پیداوار 20 سے 25 کلوگرام فی پودا ہوتی ہے۔

پاکستان کے پہاڑی اور نیم پہاڑی علاقوں بشمول خیبر پختونخوا کے اضلاع اور مرچہ ایریا فانا میں زیتون کی کاشت کو تجارتی پیمانے پر رواج دینے کے روشن امکانات ہیں۔ اس سلسلہ میں ابتدائی تحقیقاتی کاوشوں نے بڑے حوصلہ افزاء نتائج دیے ہیں۔ خیبر پختونخوا کے اضلاع، مالاکنڈ، ہزارہ، چراٹ، مردان، نوشہرہ، کوہاٹ، ہنگو، اور کرمی اور کرم میں زیتون انتہائی کامیابی سے کاشت کیا جاسکتا ہے۔

پودوں کی افزائش نسل

زیتون کے پودوں کی افزائش نسل کے مختلف طریقے ہیں، جن میں زیادہ اہمیت کٹنگ کو دی جاتی ہے۔ اس کے درخت اچھی زمین میں آسانی سے جڑ پکڑ لیتے ہیں۔ جبکہ سکر اور بیج سے اگائے گئے پودے میں پیداوار بہت کم ہوتی ہے اس لئے ان کی پیوندکاری کرنی پڑتی ہے۔ مختلف موٹائی کی ٹہنیوں کو ایک میٹر لمبائی میں کاٹ کر زرخیز زمین میں دبایا جاتا ہے تو ان سے کوئپس نکل آتی ہیں۔ پھر انہیں درخت سے الگ کر کے ٹیوب میں لگایا جاتا ہے۔

کاشت کیلئے موزوں زمین

زیتون کا پودا ہر قسم کی زمین میں کاشت کیا جاسکتا ہے جہاں اس کے لئے مناسب مقدار میں پانی دستیاب ہو۔ زمین کی تیزابی خاصیت 5.5 سے 8.5 تک ہو۔ چونکہ زیتون کی جڑیں زمین میں زیادہ گہرائی تک نہیں جاتیں اس لئے اسے پہاڑی علاقوں میں کامیابی سے کاشت کیا جاسکتا ہے لیکن زمین کی نکاسی آب مناسب ہونی چاہیے۔ اچھی پیداوار کے لئے زمین کی کم از کم گہرائی 8 سے 10 فٹ ضرور ہونی چاہیے۔

پودے لگانے کا وقت اور زمین کی تیاری

جہاں نیباغ لگانا ہو وہاں کی زمین کو اچھی طرح پرکھ لینا چاہیے۔ زمین کی گہرائی اچھی ہو جہاں زیتون کی جڑیں آسانی سے پھیل سکیں اور پودے کو خوراک کی فراہمی میں کوئی مشکل نہ ہو۔ یہ اس لئے بھی ضروری ہے تاکہ بعد میں زمین کی تیاری وغیرہ پر اخراجات نکال کر کسان کو بہتر آمدن مل سکے۔ زیتون کے پودے موسم بہار (وسط فروری تا مارچ) اور مون سون کے فوراً بعد لگائے جائیں۔ پودے قطاروں میں لگائے جائیں۔ پودوں کی قطاروں کا رخ شمالاً جنوباً رکھیں۔ ہر دو قطاروں کے درمیان فاصلہ 20 فٹ رکھیں اور ہر قطار کے اندر پودے بیس بیس فٹ کے فاصلے پر لگائیں۔ کسی بھی کھیت میں داغ نبیل کرتے وقت خیال رکھیں کہ پودوں کے جوان عمر ہونے کے بعد بھی پودوں اور باغات کی بیرونی حدود کے درمیان ہل وغیرہ آسانی چلایا جاسکے۔ سب سے پہلے پودوں کے نشانات لگا کر 2 x 2 x 2 فٹ کے گڑھے کھودتے وقت بالائی ایک تہائی مٹی علیحدہ رکھیں۔ گڑھوں کو تقریباً 2 ہفتے کھلا رکھیں۔ بالائی اچھی قسم کی مٹی دو حصے اور گوبر کی گلی سڑی کھادا ایک حصہ لے کر اچھی طرح ملائیں اس گڑھے کو پانی سے بھر دیں تاکہ زمین بیٹھ جائے گڑھوں کو کھلا پانی دینے کے 2 سے 3 ہفتے بعد پودے لگائے جائیں۔ پودوں کی جڑوں یا گچی کی ضرورت کے مطابق گڑھا کھود کر پودا لگائیں۔ اگر پودا بند ریجہ پیوندکاری تیار کیا گیا ہو تو پودا لگاتے وقت پیوند کا جوڑ لینی طور پر زمین سے باہر ہونا چاہیے۔

زمین کی تیاری

زمین کی تیاری کا بہترین وقت خزاں ہے۔ نئے باغات کو جڑوں کی گہرائی کی جگہ سے ضرور پرکھنا چاہیے۔ گڑھے کھود کر آسانی سے زمین کا معائنہ کیا جاسکتا ہے۔ بہترین باغات کی جگہ چننے کے لیے زمین کو درجہ بندی کر کے پرکھنا چاہیے جس میں کمایا جانے والا زر مبادلہ اور زمین کی تیاری پر آنے والے اخراجات کو مد نظر رکھنا چاہیے۔

زمین کے انتخاب کے بعد اس میں گہراہل چلائیں۔ اس سے زمین کی سخت تہیں ٹوٹ جاتی ہیں اور پانی آسانی سے جذب ہو جاتا ہے جو پودے کی بڑھوتی کے لئے بہت ضروری ہے۔ زمین کا نکاسی آب کا نظام بھی اچھا ہونا چاہیے تاکہ زیادہ پانی کھڑا ہونے سے پودوں کے مرنے کا خطرہ نہ ہو۔

آپاشی

زیتون خشک سالی کے خلاف، بہت زیادہ قوت مدافعت رکھتا ہے۔ تاہم موسم کے مطابق حسب ضرورت چھوٹے پودوں کو 4 تا 10 دن کے وقفہ سے اور بڑے پودوں کو 4 تا 7 دن کے وقفہ سے ضرور پانی دینا چاہیے۔ خیال رکھیں کہ پانی پودے کے تنے کو نہ چھوئے۔ پھول آنے سے پہلے، پھل بننے کے بعد اور پھل پکنے سے ایک ماہ پہلے تک پودوں کی آپاشی ضرور کرنی چاہیے۔ جدید طریقہ آپاشی مثلاً ڈرپ اریگیشن یا بہلر اریگیشن کے استعمال سے تھوڑے پانی کے ساتھ زیادہ رقبہ پر باغ کاشت کیا جاسکتا ہے۔

کھادیں

زیتون کے پودوں کی بڑھوتری اور پیداواری صلاحیت میں اضافہ کے لئے کھادوں کی بہت اہمیت ہے۔ اس لیے بروقت کھادوں کا استعمال بہت ضروری ہے۔ پودے کی عمر کے حساب سے کھادیں مندرجہ ذیل جدول کے مطابق استعمال کریں:



پودے کی عمر	گوبر کی کھاد (کلوگرام) پودا/سال	نائٹروجن (گرام)	پوٹاش (گرام)
پہلا سال	-	-	-
دوسرا سال	5	200	-
تیسرا سال	10	300	150
چوتھا سال	15	400	200
پانچواں سال	20	500	250
چھٹا سال	25	600	300
ساتواں سال	25	700	350
آٹھواں سال	25	800	400
نواں سال سے باقی ماندہ زندگی	25	1000	500

کانٹ چھانٹ

چھوٹے پودوں کو متوازن شکل دینے کے لئے مناسب کانٹ چھانٹ کرنا نہایت ضروری ہے۔ یہ عمل پودا لگانے کے ساتھ ہی شروع ہو جاتا ہے۔ ابتدا ہی سے پودے کو ایک تنے والا رکھا جائے اس مقصد کے لیے چھوٹے پودے کے ساتھ سہارا دینے کے لیے چھڑی یا سیریا لگایا جائے جو پودے کے تنے کو سیدھا رکھتا ہے۔ بڑی عمر کے پودوں کی سوکھی، بیمار یا ایک دوسرے سے الجھی ہوئی شاخیں کاٹ دینی چاہئیں۔ ہر سال

پودوں کی شاخ تراشی جاری رکھیں تاکہ نئی شاخوں پر زیادہ سے زیادہ پھل کی برداشت ہو۔

سفارش کردہ اقسام



پنڈولینو

لیسینو

کورونکی

آربقوینہ

فرانتوسیو،

باری زیتون-2

باری زیتون-1

اور مورانلو ہیں۔

اسکولانا

گیملک

کورالینا

چتوئی

کالاماتا

بار آوری

زیتون میں بار آوری دو طریقوں سے ہوتی ہے۔

1 از خود بار آوری

2 مخلوط بار آوری

آج کل زیادہ تر اقسام میں از خود بار آوری ہوتی ہے اس لیے مخلوط بار آوری کی ضرورت نہیں ہوتی۔ عام طور پر تحقیق کار زیتون کی کم از کم تین اقسام کو ایک ساتھ لگانے کی سفارش کرتے ہیں تاکہ مخلوط بار آوری یقینی ہو سکے۔

زیتون کے پھول نر اور مادہ علیحدہ علیحدہ اور اکٹھے بھی ہوتے ہیں لیکن بعض پھولوں کا زردانہ دیر سے تیار ہوتا ہے۔ اس لئے زیرگی کے عمل کیلئے دوسرے پھولوں کے زردانے کی ضرورت پڑتی ہے۔ زیتون کے باغیچے میں مناسب جگہ پر 10 فیصد ایسی اقسام کاشت کرنی چاہیے جن سے زردانہ وافر مقدار میں مہیا ہو سکے۔ یہ زردانہ ہوا یا شہد کی مکھیوں کت ذریعے مادہ پھولوں پر بکھرتا ہے اور عمل زیرگی یقینی ہوتا ہے اور پھول سے پھل بن جاتا ہے۔ چند اقسام جو زیرگی کے عمل میں ایک دوسرے کی مدد کرتے ہیں درج ذیل ہیں۔

پنڈولینو

مورانلو

لیسینو

فرانتوسیو،

کیڑے اور بیماریوں کا انسداد



زیتون کا پودا بیماریوں کے خلاف قوتِ مدافعت رکھتا ہے اس کے علاوہ پاکستان میں زیتون چند سال پہلے متعارف ہوا ہے اس لیے اس پر بیماریوں کا حملہ زیادہ نہیں ہوتا ہے تاہم موسم بہار اور مون سون میں نمی کی مقدار زیادہ ہونے کی وجہ سے Woolly Aphid کا شدید حملہ ہوتا ہے۔ کیڑے مار ادویات میں Bifenthrin کا سپرے اس کیڑے کے خلاف موثر کنٹرول کا حامل ہے۔ اس

کے علاوہ بارک پیٹل اور زیتون کی مکھی بھی شاخوں، پھولوں اور پھل کو نقصان پہنچاتے ہیں۔ ان کو کنٹرول کرنے کے لئے لارسین 3-2 ملی لیٹر بحساب ایک لیٹر پانی یا اکٹارا 2 سے 5 ملی لیٹر بحساب ایک لیٹر پانی میں ملا کر سپرے کریں۔

بیماریوں میں پیکاک لیف سپاٹ اور کینکریا یا بیکٹیریل ناٹ قابل ذکر ہیں۔ پیکاک لیف سپاٹ زیادہ تر سرد علاقوں میں پائی جاتی ہے۔ اس بیماری میں پتوں پر نشان پڑ جاتے ہیں۔ اس کی روک تھام کے لئے 2 فیصد بورڈیکس مکسچر استعمال کرنا چاہیے۔ کینکریا یا بیکٹیریل ناٹ کا جرثومہ تنے کے زخم کے ذریعے پودے میں داخل ہوتا ہے اور چھوٹے پتوں اور شاخوں میں گھٹلیاں بناتا ہے۔ حملے کی صورت میں متاثرہ شاخوں کو کاٹ دینا چاہیے اور زخموں کو چونے اور کارپرسلفیٹ سے بند کر دینا چاہیے۔ اس کی روک تھام کے لئے موسم سرما میں 2 سے 3 بار بورڈیکس مکسچر استعمال کرنا چاہیے اور کانٹ چھانٹ کے لئے صاف آلات استعمال کرنے چاہئیں۔

زیتون کے پھل کا اجزاء تناسب



2 سے 10 گرام

پھل کا وزن

1.5 سے 3 گرام

چھلکا

4 سے 8.5 گرام

گودا

0.32 سے 1.0 گرام

گٹھلی

0.2 سے 0.4 گرام

بیج

زیتون کے پھل کی برداشت اور محفوظ کرنا

زیتون کا پھل تیار ہونے پر اسے ہاتھ سے توڑ لیا جاتا ہے۔ مشینی طریقے سے پھل کی برداشت کیلئے درختوں کے نیچے جال پھیٹنا نہایت ضروری ہے۔ مشینی طریقے سے توڑے گئے پھل کو چند گھنٹوں کے اندر مختلف طریقوں سے محفوظ کرنا ضروری ہے ورنہ پھل کی کوالٹی متاثر ہوگی پھل کی کڑواہٹ دور کرنے کیلئے اس کی Processing ضروری ہے۔ بعد میں پھل کو اپنی اصلی حالت یا پیسٹ کی صورت میں محفوظ کیا جاتا ہے۔ اگر پھل سے تیل حاصل کرنا مقصود ہو تو پھل کا رنگ پر پھل کی مقدار سب سے زیادہ ہوتی ہے۔ جیسے پیمانے اس کا معیار تصور ہوتے ہیں۔ ہوتا ہے۔ گودے کا رنگ پھل توڑنے سے تیل کے حصول کے لیے ہائیڈرولک جاتی ہے۔ اگر زیتون کے تیل کی اچھی ہو تو بہتر قیمت مل جاتی ہے۔ اس لازم و ملزوم ہے۔

آدھا جامنی اور آدھا سبز ہونا چاہیے کیونکہ اس مرحلے دونوں صورتوں میں پھل کا حجم، رنگ اور وزن بہترین وقت برداشت موسم خزاں کا آخر میں سب سے اہم پیمانہ ہے۔ زیتون پریس یا سنٹری فیوگل مشین استعمال کی تیزابیت ایک فیصد سے کم اور خوشبو سارے عمل کیلئے صفائی کا اعلیٰ معیار



زیتون کے ماغ سے متوقع پیداوار اور آمدن

15-35 کلوگرام	پیداوار فی پودا
18-22 فیصد	تیل کی اوسط مقدار
250 پودے	پودوں کی تعداد فی ہیکٹر
20 کلوگرام	پھل کی اوسط پیداوار فی پودا
900 لیٹر	تیل کی اوسط پیداوار فی ہیکٹر
500 روپے	کم سے کم قیمت فی لیٹر تیل
4,50,000 روپے	متوقع آمدن فی ہیکٹر

عمل: تخیر اور کڑواہٹ ختم کرنا

زیتون قدرتی طور پر کڑوا ہوتا ہے۔ اس کی کڑواہٹ ختم کرنے کے لئے اسے عمل تخیر سے گزارا جاتا ہے یا برائے سلوشن سے دھویا جاتا ہے تاکہ اسے کھانے کے قابل بنایا جاسکے۔ عام طور پر لائی، برائے، نمک اور تازہ پانی زیتون کی کڑواہٹ ختم کرنے کے لئے استعمال ہوتے ہیں پھر زیتون کو نمک کے ساتھ پیک کر دیا جاتا ہے اسے خشک طریقہ کہتے ہیں۔


پھل سے تیل کشید کرنا

زیتون کا تیل نکالنے کے لئے اب جدید طریقے استعمال کئے جاتے ہیں تاکہ زیادہ سے زیادہ تیل پھل سے نکالا جاسکے۔ کسانوں کو سہولت فراہم کرنے کے لیے پی اے آر سی کے ادارہ برائے زرعی مشینری نے اٹلی سے زیتون کا تیل نکالنے کی مشین درآمد کر کے اس کو مقامی طور پر تیار کر لیا ہے۔ اس مشین کی زیتون سے تیل نکالنے کی صلاحیت 50 کلوگرام فی گھنٹہ کی ہے۔ اس مشین کا ایک فائدہ یہ بھی ہے کہ اسے باآسانی ایک جگہ سے دوسری جگہ لیجایا جاسکتا ہے۔ اس کے علاوہ زیادہ صلاحیت کا پراسیسنگ پلانٹ جس کی زیتون سے تیل نکالنے کی صلاحیت 500 کلوگرام فی گھنٹہ کی ہے وہ زرعی تحقیقاتی ادارہ ترناب، اپشاور میں لگایا جا چکا ہے۔ کسان حضرات اس سے بھی فائدہ اٹھا سکتے ہیں۔



زیتون کے پھل کا اچار

زیتون کا پھل ہلکا سبز ہو جائے تو اُسے پودے سے اتار لینا چاہیے۔ پانی سے دھونے کے بعد اُسے 1-2 فیصد کاسٹک سوڈا کے محلول میں ڈال دیں اور اسے 36-48 گھنٹے تک وہیں رہنے دیں۔ اس کے بعد پھل کو نکال لیں اور 5-6 دفعہ پانی سے دھولیں۔ پھل دھونے کے بعد 8-10 فیصد محلول میں ڈال دیں۔ اسے ایک ہفتے تک یہیں رہنے دیں۔ بعد میں پھل کو پانی سے صاف کر کے سرکہ میں ڈال دیں۔ کچھ دنوں کے بعد اچار استعمال کے قابل ہو جائے گا۔



ایک کلو اچار کی تیاری

- 1 زیتون کی مقدار 1 کلو
- 2 پانی کی مقدار 1.5 لیٹر
- 3 کاسٹک سوڈا کی مقدار 15 تا 20 گرام
- 4 نمک کی مقدار 120 تا 150 گرام



سویا بین کی کاشت

سویا بین پھلی دار اجناس کے خاندان کی اہم فصل ہے۔ اس کی کاشت دنیا کے ترقی یافتہ ممالک مثلاً چین، امریکہ، ارجنٹائن اور برازیل میں بڑے پیمانے پر کی جاتی ہے۔ لیکن پاکستان میں بد قسمتی سے یہ اہم فصل بے توجہی کا شکار ہے اور اس کا زیر کاشت رقبہ نہ ہونے کے برابر ہے۔ سویا بین کے بیج میں اوسط 20 فیصد تیل اور 40 فیصد پروٹین ہوتی ہے۔ اس کے علاوہ یہ انسانی خوراک میں بطور سویا دودھ، پکوٹے چاٹ، کباب، قیمہ، ٹانی، بسکٹ اور سویا آکس کریم بنانے کے کام آتی ہے۔ سویا بین جانوروں اور مرغیوں کی خوراک بنانے میں کثرت سے استعمال ہوتی ہے۔ اس کے علاوہ اس کی کاشت سے زمین کی زرخیزی میں اضافہ ہوتا ہے۔ سویا بین کی زیادہ پیداوار حاصل کرنے کے لیے مندرجہ ذیل ہدایت پر عمل کریں۔

آب و ہوا:

سویا بین کی فصل درجہ حرارت، روشنی، نمی اور دیگر موسمی تبدیلیوں سے کافی متاثر ہوتی ہے۔ یہ گرم مرطوب آب و ہوا میں کامیابی سے کاشت کی جاتی ہے۔

زمین کا انتخاب اور تیاری:

سویا بین کی فصل معتدل یا ہلکی تیزابی صلاحیت رکھنے والی میرا زمین جس میں پانی جذب کرنے کی صلاحیت موجود ہو، بہتر پیداوار دیتی ہے۔ سیم زدہ نشیبی اور کلراٹھی زمین اس کی کاشت کے لیے غیر موزوں ہے۔ زمین کی تیاری کے لیے نہری علاقوں میں 2 تا 3 مرتبہ ہل اور دوہرا سہاگہ دینا ضروری ہے تاکہ زمین نرم، بھر بھری اور ہموار ہو جائے۔ بارانی علاقوں میں موسم برسات کی بارش کی آمد کے ساتھ ہی دو مرتبہ ہل اور سہاگہ چلا کر زمین تیار کریں۔

وقت کاشت:

موسم خزاں	موسم بہار	علاقہ جات
وسط مئی سے وسط جولائی	وسط فروری سے وسط مارچ	خیبر پختونخوا (میدانی اور پہاڑی علاقے)

فصلوں کا ہیر پھیر:

سویا بین کی فصل تقریباً 90 سے 100 دن میں پک کر تیار ہو جاتی ہے اور بڑی آسانی کے ساتھ مختلف فصلوں اور بارانی علاقوں کی خالی

زمینوں پر اس کی کاشت کی جاسکتی ہے۔ اس کا ہیر پھیر مندرجہ ذیل ہے۔

2 سورج مکھی، سویا بین، گندم، سرسوں

1 گندم، سویا بین، گندم

4 مکئی (بہاریہ)، سویا بین، گندم / سرسوں

3 کینولا، سویا بین، گندم

موزوں اقسام: پاکستان میں سویا بین کی ترقی دادہ اقسام درج ذیل ہیں۔ جو کہ اپنے علاقوں کی سفارشات کے مطابق کاشت کریں۔

این اے آر سی-1، این اے آر سی-11، اجیری، ویلیمز 82، راول-1،

سوات 84، وہاب 93، ملاکنڈ 96، خریف 93، ایف ایس 85

شرح بیج:

موسم خزاں میں چونکہ درجہ حرارت زیادہ ہوتا ہے۔ جس سے وتر جلد خشک ہو جاتا ہے اور اگاؤ کم ہوتا ہے۔ اس لئے اس موسم میں 25 کلو سے 30 کلو گرام بیج فی ایکڑ ڈالنا چاہئے۔ بوائی سے قبل بیج کی مدت روئیدگی اچھی طرح پر رکھ لینی چاہئے۔ جو 90 سے 100 فیصد ہونی چاہئے۔

بیج کو ٹیکہ لگانے کا طریقہ:

زیادہ پیداوار حاصل کرنے کے لیے بیج کو جراثیمی ٹیکہ لگا کر کاشت کرنا چاہئے۔ تاکہ ہوائی نائٹروجن جذب کرنے والے بیکٹیریا پودوں کی جڑوں پر گائٹھیس (Nodules) بنا کر اپنا عمل موثر طور پر کر سکیں۔ اس طرح جذب شدہ نائٹروجن سے سویا بین کی فصل بذات خود اور اس کے بعد آنے والی فصل بھی مستفید ہوتی ہے۔ روئیدگی کے فوراً بعد حملہ کرنے والی بیماریوں سے بچاؤ کے لیے بیج کو بحساب 2 گرام فی کلو گرام پینلیٹ لگا کر بوائی کرنی چاہئے۔

طریقہ کاشت:

سویا بین کی کاشت بذریعہ عام سنگل روکائن ڈرل یا ٹریکٹر ڈرل سے کریں۔ موسم بہار میں قطاروں کا درمیانی فاصلہ 30 (RxR) سینٹی میٹر (ایک فٹ) اور موسم خزاں میں 45 سینٹی میٹر (ڈیڑھ فٹ) رکھیں اور بیج کی گہرائی 3 سے 5 سینٹی میٹر (سوالنچ سے دو انچ) تک ہونی چاہئے۔



کھاد کا استعمال:

سویا بین کے لیے کھاد کی مقدار کاردارومدار زمین کی قسم، اس کی زرخیزی اور سابقہ فصل پر ہوتا ہے عام طور پر ایک بوری ڈی اے پی فی ایکڑ کے حساب سے کاشت کے وقت ڈالیں اگر زمین کمزور ہو تو آدھی بوری یا دوسرے پانی کے ساتھ ڈالیں جبکہ بارانی علاقوں میں پہلی بارش پر آدھی بوری یا ڈالیں۔

آپاشی:

فصل کو پانی کی مقدار کا انحصار موسمی حالات اور بارشوں کے پھیلاؤ پر ہوتا ہے۔ تاہم خزاں کی فصل کے لیے دو تین آپاشی اور بہاریہ فصل کیلئے چار تا پانچ آپاشی کی ضرورت ہوتی ہے۔ مندرجہ ذیل اوقات پر آپاشی بہت ضروری ہے۔



1 بیج اُگنے کے تین ہفتوں کے اندر

2 پھول شروع ہونے سے بھرپور پھول آنے تک

3 پھلیاں بنتے وقت

4 پھلیوں میں بیج کی بڑھوتری تک

چھدرائی:

جب پودوں کی اونچائی 10 سے 15 سینٹی میٹر (4 تا 6 انچ) ہو جائے تو فالٹو پودے نکال دیں تاکہ پودوں کا درمیانی فاصلہ 3 سے 5 سینٹی میٹر (سوا انچ سے دو انچ) رہ جائے۔ ایک ایکڑ پودوں کی تعداد 120,000 تا 130,000 ہونی چاہیے۔

جڑی بوٹیوں کی تلفی:

سویا بین کی فصل میں ڈیلا، کھیل، اٹ سٹ، چلائی، سینچی، لیلی، بلی بوٹی، سوانکی اور مدھانہ گھاس کے علاوہ دیگر جڑی بوٹیاں بھی بہتات میں آتی ہیں۔ ان جڑی بوٹیوں کو مندرجہ ذیل طریقوں سے کنٹرول کریں۔

بذریعہ گوڈی:

سویا بین کے لیے دو گوڈیاں ضروری ہیں۔ پہلی گوڈی پہلے پانی کے بعد کسولے سے کرنی چاہیے اور دوسری گوڈی دوسرے پانی کے بعد ہل کے ذریعے بھی کی جاسکتی ہے۔ لائنوں کے درمیان اُگنے والی جڑی بوٹیوں کے ساتھ ساتھ پودوں کے درمیان میں اُگنے والی جڑی بوٹیوں کی تلفی بھی ضروری ہے۔

کیمیائی طریقہ:



سویا بین کی فصل میں گھاس نما اور چوڑے پتے والی جڑی بوٹیوں کو تلف کرنے کے لیے فصل کا بیج اُگنے سے پہلے گارڈپلس (Metolachlore) ڈول گولڈ (S. Metolachlore) اور اگر کسی کھیت میں اٹ سٹ کی بہتات ہو تو اسٹامپ (Pendimethline) کا سپرے کریں۔ اگر کسی وجہ سے بجائی سے پہلے جڑی بوٹی مار سپرے نہیں کر سکے تو بجائی کے بعد جب جڑی بوٹیاں اُگ آئیں اور 3 تا 4 پتے نکل آئیں تو زرعی ماہرین کے مشورے سے اقدامات کریں۔

ضرر رساں کیڑوں کا انسداد

سویا بین کی فصل پر عام طور پر تیلہ، سفید مکھی اور مختلف سنڈیاں حملہ کرتی ہیں۔ تیلہ اور سفید مکھی کے لیے Pyreproxifen یا Acetamaprid کا سپرے کریں۔

اگر لشکری سنڈی، امریکن سنڈی اور بالوں والی سنڈی کا حملہ زیادہ ہو تو میچ (Lufenuron) یا Emamectin یا

لیٹ (Methomyl) کا سپرے کریں اور ایک دوائی کا سپرے مسلسل نہ کریں۔



سویا بین کی بیماریاں

اور ان کا انسداد

سویا بین کی بیماریاں مثلاً تنے اور پھلی کی سڑن، بیج کے جامنی دھبے، جراثیمی جھلساؤ اور زرد موزیک وائرس ہیں۔ ان کے انسداد کے لیے ضروری ہے کہ بیماری سے پاک تصدیق شدہ بیج استعمال کریں اور فصل کی کٹائی کے بعد اس بچے کے حصوں کو گہرا اہل چلا کر زمین میں دفن کر دیں یا جلادیں۔ بیماری کے خلاف قوت مدافعت والی اقسام کاشت کریں۔ بوئی سے قبل بیج کو سرایت پذیر رکھنے والی پھپھوندی کش ادویات بیج پر لگائیں اس کے علاوہ اگر پودوں کے پتوں اور پھلیوں پر بیماری کے علامت ظاہر ہوں تو ان ادویات کی تجویز شدہ مقدار کو پانی میں حل کر کے دودفعہ 15 سے 20 دنوں کے بعد فصل پر سہرے کریں۔

فصل کا ٹٹا خشک کرنا اور سنبھالنا:

اگر فصل کے پتے زرد ہو کر جھڑ جائیں اور پھلیوں کا رنگ خاکستر بھورا ہو جائے تو فصل کی کٹائی شروع کر دیں۔ اس مرحلہ پر دانوں میں نمی کا تناسب تقریباً 15 فیصد رہ جاتا ہے۔ فصل کو کاٹ کر چھوٹی چھوٹی ڈھیریوں کی شکل میں دھوپ میں خشک کرنے کے بعد ایک جگہ اکٹھا کر کے اس کی گہائی تھریشر کی مدد سے کرنی چاہئے۔ اگر برداشت میں دیر کی جائے تو پکی ہوئی پھلیوں کے پھٹنے کی وجہ سے بیج زمین پر گر جاتا ہے جس سے پیداوار میں کمی ہو جاتی ہے۔

ذخیرہ کرنا:

اچھی طرح خشک کیا ہوا بیج جس میں نمی کی مقدار تقریباً 8 تا 10 فیصد ہو، ذخیرہ کرنا چاہئے۔ اس کو 20 سینٹی گریڈ یا کم درجہ حرارت والے کمرے جس میں نمی 60 فیصد یا کم ہو میں سٹور کریں زیادہ گرمی اور نمی میں ذخیرہ کرنے سے فصل کی روئیدگی کافی متاثر ہوتی ہے۔



تیل دار فصلات کی کاشت

زرعی سفارشات برائے پیداواری ٹیکنالوجی



نام فصل	زمین کی تیاری	وقت کاشت	ترقی دادہ اقسام	مقدار تخم فی ایکڑ	طریقہ کاشت
سرسول	شہری علاقہ جات: دوسرے تیل + سہاگہ + پانی وڑانے پر دوسرے تیل + سہاگہ بارانی علاقہ جات: بارش کے بعد تیل + سہاگہ دیں	بہاڑی علاقے: 15 ستمبر تا 31 اکتوبر میدانی علاقے: یکم تا 31 اکتوبر	ایسین 95، درنفا، نیفارایا، نیفا گولڈ، سنہین 2013، ٹھپور، اسلام	قطار: 2 کلوگرام چھنا: 3 کلوگرام	قطاروں کا فاصلہ: 30 تا 40 سینٹی میٹر پودوں کا فاصلہ: 3 تا 5 سینٹی میٹر بیج کی گہرائی: 2 تا 3 سینٹی میٹر
سورج گھسی	بھاری میرا زمین۔ 1 گہرا تیل + کلٹیوٹر + سہاگہ۔ ہموار کیفیت	بہاریہ: فروری تا وسط مارچ خرزاں: یکم جولائی تا 15 اگست	پاک E-92، پشاور 93، ہائی سن 33، ہائی سن 37، سوات، ترناپ 1، ترناپ 2، سن کم 92، سن کم 110، نور	ہاٹھوڑ: 2.5-2 کلوگرام عام اقسام: 4 کلوگرام	پلاسٹر + رجر قطاروں کا فاصلہ: 2 تا 2.5 فٹ پودوں کا فاصلہ 9 تا 10 انچ بیج کی گہرائی: 2 انچ
تل	ہلکی ریتیلی، درمیانی میرا زمین۔ بارش کے بعد دو بار تیل + سہاگہ	15-31 جولائی	تل 89، TS-3، HS، S17، P-37-40	2 کلوگرام	ٹریکٹر ڈرل قطاروں کا فاصلہ: 45 تا 60 سینٹی میٹر پودوں کا فاصلہ: 10 تا 15 سینٹی میٹر بیج کی گہرائی: 2 انچ
زیتون	گہرا تیل، 2x2 فٹ کے گڑھے کو دیں، 1/3 بالائی مٹی علیحدہ کر دیں، گڑھے دو فٹ تک کھلے چھوڑیں، بالائی مٹی دو حصے + گور کی گلی سڑی کھاد ملا کر گڑھے میں ڈال دیں۔ 2-3 فٹ بعد پودے لگائیں	وسط فروری تا مارچ یا مون سون کے بعد (اگست تا ستمبر)	باری زیتون 1، باری زیتون 2، فرائٹونیو، کورائیکس، کالاماتا، چکوٹی، کورالینا، آریکیونا، لیسیئو۔	110 پودے فی ایکڑ،	قطاروں کا فاصلہ: 22 فٹ، پودوں کا فاصلہ: 18 فٹ، بذریعہ پیوند کاری کی صورت میں پیوند کار جو کاشت کے وقت زمین کے باہر ہو۔
سویا بین	زرخیز میرا زمین، 2 بار تیل + سہاگہ	خرزاں فصل: مئی تا جون، بہاریہ فصل: 15 فروری تا 15 مارچ	NARC-1، سوات-81، NARC-2، فیصل آباد-83، فیصل آباد-84، ملاکنڈ-94	30-40 کلوگرام	ڈرل بہاریہ - قطاروں کا فاصلہ: 30 سینٹی میٹر، خرزاں - قطاروں کا فاصلہ: 45 سینٹی میٹر، پودوں کا فاصلہ: 3 تا 5 سینٹی میٹر، بیج کی گہرائی: 5-7 سینٹی میٹر۔
مونگ پھلی	ریتیلی میرا زمین، بارش کے بعد تیل + سہاگہ تخم کو چھپوندش زہر لگائیں۔	یکم تا 30 اپریل بارش کی کمی کی صورت میں مئی کے آخر تک۔	باری 2000، باری 2011، باری 2016، بارڈ 499، پھلو 2007،	50 کلوگرام پھلی 30 کلوگرام گریاں	پورا یا ڈرل قطاروں کا فاصلہ: 60 تا 75 سینٹی میٹر پودوں کا فاصلہ: 20 تا 25 سینٹی میٹر بیج کی گہرائی: 5-7 سینٹی میٹر

تیل دار فصلات میں کیڑوں، بیماریوں اور جڑی بوٹیوں کے بوقت تدارک کے لئے اپنے علاقے کے قریبی



کھادوں کا استعمال فی ایکڑ	آپاشی	جزئی بوٹیوں کا تدارک	اہم کیڑے	اہم بیماریاں	برداشت	ذخیرہ کرنا
بوقت کاشت: 1 بوری DAP + 0.5 بوری یوریا 0.5 بوری یوریا پھول کھلنے سے پہلے	پہلا پانی: 30 تا 45 دن بعد دوسرا پانی: شگولے بننے پر تیسرا پانی: پھول آنے پر چوتھا پانی: تخم بننے پر	پہلی گوڈی پہلا پانی لگانے سے پہلے دوسری گوڈی پہلا پانی لگانے کے بعد	گوڈھی سنڈی، لشکری، سنڈی، ست تیلہ، چست تیلہ، ملی بگ، سرسوں کی آراکھی،	جراثیمی جھلاؤ، سفید کنگھی، سنے کا گلنا یا جھلاؤ، سفونی چھوٹو منڈی	30 تا 40 فی صد تخم کا رنگ بھورا ہو۔ دھوپ میں خشک۔	نمی کا مقدار 8 فی صد۔ گودا موں کی دھونی کریں۔
1 بوری DAP + 1 بوری پوناش + آڈی بوری یوریا بوقت کاشت۔ ایک بوری یوریا پھول نکلنے سے پہلے	پہلا پانی: 30 دن بعد دوسرا: ڈڈیاں بننے وقت۔ تیسرا: پھول کھلتے وقت چوتھا: بیج بننے وقت۔ پانچواں: چوتھے پانی کے 2 ہفتے بعد۔	گوڈی + چھدرائی کریں۔	ٹوکا، سفید کھی، ملی بگ، تیلہ، لشکری سنڈی، امریکن سنڈی، چور کیزا،	جزیائے سڑن، پھول یا بیج کی سڑن، پتوں کا جھلاؤ، روئیں دار چھوٹو منڈی سفونی چھوٹو منڈی	پھول کی پشت زرد ہونا، پتوں کا زردی ہو جائیں، گہائی کریں، دھوپ میں سکھائیں۔	نمی کا تناسب 8 فی صد سے زیادہ نہ ہو، خشک اور صاف جگہ پر ذخیرہ کریں۔
(بوقت کاشت) 1 بوری DAP + 0.5 بوری یوریا پہلی آپاشی پر 0.5 بوری یوریا	پہلا پانی: اگڑے 15-20 دن بعد دوسرا پانی: 20-25 دن بعد تیسرا پانی: پھول آنے پر چوتھا پانی: حسب ضرورت	بارانی علاقے: بوقت چھدرائی نہری علاقے: پہلی گوڈی پہلے پانی کے وتر آنے پر، دوسری گوڈی دوسرے پانی کے ساتھ۔	سفید کھی، تل کی کھی، پتہ لپیٹ سنڈی، تل ماتھ جز کا سوکھا۔	چھوٹو منڈی، جراثیمی جھلاؤ، جز کا سوکھا۔	100-120 دن میں پیک کرتیار، پھلیاں اور پودا تین چوتھی زرد ہو، دھوپ میں خشک کریں، گہائی کریں، دھوپ میں سکھائیں۔	نمی کا تناسب 8 فی صد سے کم ہو۔
50 گرام یوریا پودے پہلے سال استعمال کریں۔ دوسرے سال 50 گرام یوریا + 50 گرام DAP فی پودا ڈالیں۔ ہر سال اس کی مقدار اس کے حساب سے بڑھاتے جائیں۔	چار سال تک کے پودوں کو 10-15 دن کے وقفے سے آپاشی کریں، پھل بننے کے بعد اور پھل پکنے سے ایک ماہ قبل آپاشی ضرور کریں۔	کیمیائی انسداد اور گوڈی سے	تیلہ، بارک بیٹل، زیتون کی کھی، وولی ایفڈ	لیف سیٹ، کنکر، بیکیٹریل رات۔	پھل کارنگ آدھا جامنی اور آدھا سبز ہو یعنی موسم خزاں کے آخر میں۔	ٹوکریوں میں رکھ کر 24 گھنٹوں میں تیل نکالنے کے لئے مناسب جگہ لے جائیں۔
بوقت کاشت: 1 بوری DAP + 1 بوری پوناشیم سلفیٹ + 1/2 بوری یوریا پھول کھلنے سے پہلے 1/2 بوری یوریا	بہار 7-6، خزاں 3-4، پہلا پانی اگڑے کے 3-4 ہفتے بعد، دوسرا پھلیاں بننے وقت، تیسرا بیج بننے وقت۔	پہلی گوڈی پہلے پانی کے بعد، دوسری گوڈی دوسرے پانی کے بعد۔	تیلہ، سفید کھی	جراثیمی جھلاؤ، سنے کی سڑن، پتوں کا جھلاؤ، روئی دار چھوٹو منڈی۔	90-100 دنوں میں تیار، پتے زرد ہو جائیں، پھلیاں زرد یا کستور بھوری ہو جائیں۔ نمی 15 فی صد ہو، خشک کریں، گہائی کریں۔	بیج میں نمی 8 فی صد سے کم ہو
(بوقت کاشت)، 1 بوری DAP، 0.5 بوری پوناش پہلی آپاشی: 0.5 بوری یوریا۔ پھول آنے پر 200 گرام چھسم فی ایکڑ استعمال کریں۔	پہلا پانی: 3-4 ہفتے بعد، دوسرا پانی: پھول آنے پر۔	پہلی گوڈی: کاشت کے 3 ہفتے بعد، دوسری گوڈی: پھول نکلنے وقت۔	سفید کھی، ٹوکا، بالدار سنڈی، دیمک۔	جزیائے سڑن، پھلی کی سڑن، ڈاؤنی اور یاؤڈری ملڈیو، لیف سیٹ، کارلراٹ، پودوں کی سیاہ دھبے والی بیماری، بیج کی چھوٹو منڈی	پتے خشک ہو کر گرنا شروع ہو جائیں۔ پھلیوں کے چھلکے کا اندرونی حصہ گہرے بھورے رنگ کا ہو جائے، گریباں گلانی ہو جائیں، چھلکا سخت ہو، 40-45 فی صد نمی خشک کریں۔	نمی کا تناسب 8 فی صد سے کم ہو۔

زیادہ گندم زیادہ خوشحالی

گندم کی پیداواری ٹیکنالوجی

وزیراعظم پاکستان کے زرعی ایمر جنسی پروگرام کے تحت
گندم کی پیداوار میں اضافہ کا قومی منصوبہ (پی ایس ڈی پی پراجیکٹ)

شورج گنئی کی پیداواری ٹیکنالوجی

سرسوں کی پیداواری ٹیکنالوجی

تیل کی کاشت

کماد اگنے کی کاشت

دھان اچا دل کی کاشت

سائرسات برائے پیداواری ٹیکنالوجی

یو ڈاٹ ایگریکلچر انفارمیشن ٹیکنالوجی کمپنی پرائیویٹ لمیٹڈ
فون: 091-9224239 ٹیکس: 091-9224318

وزیراعظم پاکستان کے زرعی ایمر جنسی پروگرام کے تحت
شیرہ پختونخوا میں پیداوار میں اضافہ کا قومی منصوبہ
(پی ایس ڈی پی پراجیکٹ)